



لیکوال: نصیر احمد احمدی

اغزن سيم

ناول

ليکوال:

نصير احمد احمدي

۱۳۹۱ ل

د کتاب ټول حقوق خوندي دي .


د کتاب پېژندنه



د کتاب نوم	:	اغزن سيم
ليکوال	:	نصير احمد احمدي
برېښنالیک	:	nasirahmad_ahmadi@yahoo.com
موبایل شمېره	:	۰۷۰۰۲۵۲۱۹۱
کمپوز او د پښتۍ انځور	:	ن.ا. احمدي
د پښتۍ ډيزاين	:	رضا پارسا
د چاپ شمېر او کال	:	۱۰۰۰ ټوکه - ۱۳۹۱ ل
چاپ چارې	:	مومند خپرندويه ټولنه
انلاين چاري	:	مختار احمد احسان - د لراوېر ډاټ کام برېښنايي کتابتون

www.Larawbar.com





* * *

کمپیوتر مې چالان کړ، ایمپلونو ته ورغلم، څلور ایمپله ول. درې دفتری او یو هم ناشناخته. ناشناخته ایمپل مې لومړی وکوت، لیکلي و:

— مرم، د ژوند کیسه مې لیکې؟

ادرس ته مې وکتل، گډوډ توري لیکل شوي وو. سر مې پسې ونه گرځاوه، د دفتر ایمپلونه مې ځواب کړل، د مېز پر سرد راډیویي خپرونو پرتو متنونو اصلاح غوښته.

لس بجې وې، په هماغه ادرس بل ایمپل راغی.

— فکر دې وکړ؟

ومي لیکل:

— ته څوک یې؟

دقیقه ووتله ځواب راغی:

— ستا دوه. درې ناولونه مې له انټرنټه راواخیستل. هیله کوم د چټ پانې ته ورشه!

هماغسې مې وکړل.

ويي لیکل:

— سلام

وعلیکم. ته څوک یې؟

— ا م م... ضروري ده؟

— هو

— دوه ویشته کلنه یم.

ومي لیکل:

— پوره ځواب نه و.

— ها ها ها...

— ولې خاندې؟

ويي لیکل:

— زما د ژوند کیسه لیکې؟

— نه!

— دوه ویشته کلنه یم.

— دوه ویشته کلنه یې که دوه ویشته کلن؟

— ها ها ها... دومره بې باوره؟

— د باور دلیل؟

— ځواب یې رانه کړ.

ومي لیکل:

—يو وخت مې له يو چا سره چټک کاوه، ځان يې نجلی معرفي کړی و، خو وروسته مې ملگری وخت، تراوسه مې خوروي.

خه يي ونه ليكل.

په کيسه کې يې نه شوم. ځيری ته مې وکتل، لس نيمې بجې وې، جلسه مو درلوده. يو نيم ساعت وخت يې ونيو، د کنفرانس له سالونه سيده پورته طعامخاني ته وختم، ما سپينين يوه بجه بېرته کمپيوټر ته کېناستم، خو پرله پسې جملې يې ليکلي وې.

– د چا چې مرگ نږدې وې، دروغ نه وايي. زما د ژوند کيسه وليکه، هم به موضوع ومومي او هم به دې نورو ته خير ورورسپړي. که امکان لري، د تېلفون نومره دي راته ايمېل کړه.

ومي ليكل.

—پی؟

نه وه.

نومره می و رولیزله.

تياره وه، په نيازبېک کې د دفتر له موټره کښته شوم، نيازبېک د کابل ښار په لوېديځه څنډه کې پرته سيمه ده، کورونه يې بې نقشې دي، تنگې کوڅې لري، زه هم همدلته په يوه کرايي کور کې اوسم.

دا تنگې کوڅې په ژمي کې د تگ وړ نه وي، بس! د دواړو خواوو د بامونو واورې کوڅو ته رالوېږي، هغوی چې موټر لري، موټريي سلامت درې مياشتې په کورونو کې ولاړ وي.

برق نه و، په توره شپه کې روان وم، خوله بامونو رالېدلې و او روډومره رڼا کوله چې پل سم ځای کېږم.
د کوڅې په سر کې نانوايي ته وروگرځېدم. يوه ډوډۍ مې راواخيسته، بس وه، ماشومان کلي ته تللي ول.
په کوڅه کې راتاو شوم، تېلفون وشرنگېد، له جيبه مې راويست، سکرين شنه لمبه کوله، نومرې ته مې وکتل،
خارجي وه. غوږ ته مې ورووږ:

هلو!

بنحینه غوراغی.

—اوس دي باور وکړ؟

ومي پوښتل:

—وېښه! خوک یاست؟

د خدا غږ مې په غوږ ننتوت، ویي ټوخل، ویي ویل:

—ته هېرجن يې. فکر نه کوم چې زما د ژوند کيسه په سمه توگه ولېکې.

ومي خندل:

—تہ خو پہ رنبتیا ہم نجلۃ یی۔

پہ خدا کی پی وویل:

_اوس خو دې باور راغی؟
 _تر دې لوی ثبوت!
 _بس نو، شک دې له زړه لیرې که، دروغ نه درته وایم.
 غلی شوم، د خواب له پاره په مناسبه جمله پسې گرځېدم.
 ویې ویل:
 _په تېلفون کې غږهاری دی.
 _کورتروان یم، په کلکه واوره څیژم. کابل مې هیڅوخت داسې سپین نه ولیدلی.
 ویې ویل:
 _دلته هم د واورې کمی نشته.
 پوښتنه مې وکړه:
 _چېرته؟
 _په ایټالیا کې.
 د کور دروازې ته ودرېدم، ډوډۍ مې تر څنگلې لاندې کړه، چېب ته مې لاس کړ، کیلي په ماتو پیسو کې ورکه وه.
 مقابل لورې وویل:
 _هلو، زما خبرې اورې؟
 _هو
 _نو ولې غلی شوې.
 کیلي مې په کولپ کې تاو کړه.
 ویې ویل:
 _دروازه نه خلاصېده؟
 خدا راغله.
 _سمه جادوگره یې.
 _نه، ما د دروازې غږ واورېد.
 تېلفون قطع شو.
 کوټې ته لاړم، برق راغلی و. د بخاری تر څنگ سهارنۍ ناولې پیاله او ترموز ایښي ول.
 اه! په ژوند کې مې د لوبڼو له مینځلو ورت (کرکه) کېږي.
 کوټې ته مې وکتل، غالی پاکه وه، جارو یې نه غوښته.
 لومړی مې تلویزیون ولگاوه. اووه بجې وې، په خبرونو کې یې مظاهره ښودلې، ویل یې چې په بگرام کې د قرآن شریف د سوځېدو په غبرگون، خلک کوڅو ته راوتلي وو. په تصویر کې د کرزي او امریکا پر ضد شعارونه ورکول کېدل، د سړک پر غاړه څو واړه موټر په سرو لمبو کې پټ ول.
 بخاری راپه زړه شوه، لرگي مې راوړل، لس دقیقې وروسته د کوټې لویو ښیښو مړه خوله ونيوله.
 د دېک غم مې نه درلود، بس، بیګانۍ قورمه پاتې وه. جامې مې بدلې کړې او د بخاری تر څنگ اوږد وغځېدم.
 خوند یې کاوه، د لرگو د سوځېدو ټکا خته، د بخاری یوه خوا سره وه.

ټلېفون راغی، هماغه نومره وه. ويې ويل:
 _وبښه، پيسې خلاصې شوې.
 ومې ويل:
 _زه ډېر گشنه يم؟
 ويې خندل:
 _ولي.
 _هيڅ! ما ټلېفون درته ونه کړ.
 په خدا کې يې توخې گډه شو، ښه شېبه يې وټوخل، بېرته يې وخندل:
 _نه، داسې نه ده.
 ومې ويل:
 _دورواغ نه درته وایم، پروڼ مې نيمه کيلو غوښه راوړې وه، دوه وخته مې کړه.
 خدا يې زور ونيو، له خدا سره يې بل ښځينه غږ هم گډه شو، خور وښانه نه راته.
 ومې ويل:
 _دا څوک ده؟
 _نرسه. وايي چې ډېرې خبرې مه کوه، صحت ته دي تاوان لري.
 ومې پوښتل:
 _ته په ايتالوي پوهېږې؟
 _نه، خود هغې ماته گوډه انگليسي زده ده.
 ومې ويل:
 _څه ناروغي لري؟
 غلې وه، د امبولانس نړۍ غږ راته، بيا يې يودم وخندل:
 _بيړه دې ده؟
 خبره مې واړوله:
 _مصرف درباندي راځي.
 ځواب مې وانه ورېد.
 ومې ويل:
 _هلو.
 _اورم.
 خو په دې ټکي کې مې غريو احساس کړ.
 يودم يې وخندل:
 _هي! په مصرف پسې يې مه گرځه. لس زره ډالره راسره دي، چې کاغذي طيارې هم ترې جوړوم، په يوې مياشتې
 کې يې نه شم خلاصولی.
 زړه نازړه مې وويل:

—ولي! مور، پلار، کورنۍ؟
 ويې خندل، خو خندا يې ترخه وه. ويې ويل:
 —څلور مياشتې مخکې مې هرڅه درلودل، خو اوس هېڅ هم نشته.
 غلې شوه، خو ما يې د ژړا غږ ترډېره اورېده.
 تېلفون قطع شو.
 ماخستن تر ناوخته خوب نه راته، د نجلۍ خبرې رښتيا راته واپسېدې، ذهن مې پوښتنو نيولی و.

* * *

اندېښنه مې وه. دفتر ته له رسېدو سره سم مې کمپيوټر روښانه کړ، يواځې د فټري ايمېلونه راغلي ول. بس! اته بجې بله جلسه وه.
 ورغلم، له همکارانو سره د راپورونو په اړه وغږېدم، خو زړه مې کمپيوټر ته راختلی و، ما ډېرې پوښتنې درلودې.
 لس بجې خپلې شعبي ته راغلم، پر مېز څو کاغذونه پراته ول، اصلاح يې غوښته.
 اه! راپور د اوبو د ژرندې غوندي ده، څلرو شت ساعت په چالانه وي، په تېره بيا د نېوالو راپورگانو کار ډېر دقت غواړي. وره تېروتنه هم د منلو وړ نه ده، خو بيا مې هم په منډه د ايمېل پاڼه راواړوله، څه نه وو راغلي، کاغذونه مې راواخيستل، پوره دوه ساعت وخت يې وغوښت.
 غرمه شوه، همکاران ډوډۍ ته لاړل، خو زه کمپيوټر ته کېناستم. په بېرې مې وليکل:
 —نه يې! لکه چې پښېمانه شوې؟
 درې بجې ځواب راغی.
 —وبښه. معایناتو ته تللې وم، بس! ژوند ته مې تمه نشته، خو دوی مې نه پرېږدي.
 ورځ تېره شوه، ماخستن مې تر يوه وخته يو ناول ولوست، خو فکر مې سره راټول نه و. اخير مې زړه طاقت ونه کړ، نومره مې پيدا کړه. زنگ ورغی، خو ځواب مې وانه وړېد.
 بڼه شېبه ووته، زنگ راغی، تېلفون مې غوږ ته ونيو.
 —هلو

ويې ويل:
 —وبښه، پوليس راغلي ول.
 حيران شوم:
 —ولي؟
 —بس، ځينې پوښتنې يې رانه کولې، هو رښتيا، يوه هېله!
 —وايه.
 —گوره!
 په خبره کې ورو لوبدم
 —درته ومې کتل.

له خندا شنه شوه:

— نو څنگه درته ښکارم؟

ومي ويل:

— کړې سترگې، يوه لويشت پزه او د چونگنې غونډې غټه، اوږده خوله.

خندا يې زور ونيو، ويې ټوخل، په ټوخي کې يې وويل:

— نه، دومره هم بدرنگه نه يم، خوله مې وره ده، سترگې غټې، وېنسته مې گڼ او پيچلي، ږمنځ پکې بنديري، بس،
يو اخې له رنگه، يو څه توره يم.

ومي ويل:

— ښه! هيله دې ياده کړه!

ويې خندل:

— هو! ته ټلېفون مه راته کوه. سمه ده؟

خندا راغله:

— ولې؟

— هسې، مصرف درباندي راځي.

په خبره کې يې ور ولوېد:

— ورې درته ښکاره شوم؟

ويې خندل:

— هيله کوم، زما هدف دا نه و، ته زما د ژوند کيسه ليکې، نو ټلېفون هم بايد زه درته وکړم.

ومي ويل:

— خو زه هم په موضوع پسې گرځم.

ويې خندل:

— که مې دا خبره ونه منې، کيسه نه شته.

— سمه ده صيب.

خندا يې زور ونيو:

— مننه صيب.

ټوخي واخيسته، تر ډېره يې وټوخل، بيا يې اوږده ساه تېره کړه، په زحمت يې وويل:

— يوه دقيقه.

درب شو، له غږ څخه پوه شوم چې ټلېفون يې پر يوه کلک شي کېښود، مېر يا کوم بل څه.

ټيټ غږ مې واوږد، واضح نه راته، خو نارينه غږ و، کله کله به د ښځې آواز هم ورسره گډ شو. ښه شپېه ووته، بيا
مې په غوږ کې کړپ شو، مقابل لوري وويل:

— ښه، نور؟

ومي پوښتل:

— له چا سره خو دې تر څنې ونه نېول؟

له خندا شنه شوه:
 نه، خو نرسه يې يوه روپۍ كړه.
 ولې؟
 هيڅ! د روغتون مشر نرسې ته په غوسه و، ويل يې چې پوليس يې ولې زما كوټې ته راپرېښي ول.
 ومې ويل:
 نو پوليس څه وايي؟
 هيڅ! له مانه يې دوي، درې پوښتنې وكړې، خو ډاكټر وايي، دوي دا حق نه لري چې له داسې سختو ناروغانو
 پوښتنې وكړي. نظريې دا دي چې ډېرې خبرې درته ښې نه دي.
 ومې ويل:
 په رښتيا هم ډېره نه غږېږي.
 له خندا شنه شوه:
 نو زه ډېرې خبرې كوم؟
 نه، يواځې لس دقيقې په تېلفون كې راسره وغږېدې.
 خندا يې زور ونيو:
 پوهېږي! دلته داسې څوك نه شته چې زړه ورته تش كړم. دا زوى مري دومره نه غږېږي.
 په خبرو كې يې وړولوېدم:
 زوى مري؟
 هو! ولې؟
 دا خو ډېر كليوال ټكي دى.
 له خندا شنه شوه:
 هې! ما په كلي كې ژوند كړى.
 ومې ويل:
 خو ته په انگليسي هم پوهېږي.
 په خبره كې راوړلوېده:
 دومره بېسواده مې هم مه گڼه، ادبيات مې لوستي دي.
 ومې پوښتل:
 چېرته؟
 په كابل پوهنتون كې.
 غلى شوم.
 ويې ويل:
 گوره!
 په خبره كې يې وړولوېدم.
 درته ومې كتل.

له خندا شنه شوه.
 - گوره! پوهېږم چې ذهن به دې له پوښتنو ډک وي، زه کولای شم چې د ژوند ټوله کيسه په دوو ټکو کې درته خلاصه کړم، خو له دوو ټکو ناول نه ليکل کيږي.
 ومې ويل:
 - سم وايي صيب.
 - نو ته يې دروغ بولي؟
 - نه، خو يوه خبره ده، مابه ټلېفون غوږ ته نيولي وې، که به ستا کيسه ليکم؟
 ويې خندل:
 - ام م م... سمه ده.
 غلې شوه.
 ومې ويل:
 - اورې؟
 ويې خندل:
 - فکر ته مې پرېږده!
 يوه شېبه غلې وه، بيا يې وويل:
 - چټک نه دی؟
 - نه، پردی مزدوري مه راباندې دروه. په کور کې هم انټرنېټ نه لرم.
 - سمه ده، زه به يو بل فکر وکم. ښه، په کابل کې هوا څنگه ده؟
 ښيښې ته مې لاس وروغځاوه، غړوی مې پرې تېر کړ، د انگړ د دروازې پر سر ژېړ گروپ ته د واورې لوی بخرکي وروړول.
 ومې ويل:
 - واوره اوري
 ځواب مې وانه وړېد.

* * *

په سبا يې ټوله ورځ مصروفه وم، بس! دفتر ته يې نوي کسان نيول، د انتخاب واک، ما او زما يوه بل همکار ته راکړل شوی و. تر ما ښامه موله هغو کسانو سره خبرې وکړې، چې د کار د موندلو له پاره راغلي ول، ټول څلويښت کسه وو، يو، يو مو راوغوښت، پوښتنې مو ترې وکړې، په پای کې موله تنه ترې راويستل، دوی ته مو بايد درې ورځې ورکشاپ نيولی وای، ځکه دفتر يواځې څلورو کسانو ته ضرورت درلود. داسې کسان چې د راډيويي خپرونو جوړولو ته جوړوي.
 ورځ تېره شوه، خوما دومره وخت ونه موند چې ايښلونه وگورم.
 لاره بنده وه، ناوخته له موټره کښته شوم، دوې هگۍ، څو رومي بانجان او وچه ډوډۍ مې راواخيستل، يخني وه، سترگو مې اوښکې کولې.

برق نه و، د گاز په ډبه پورې ترلې جالۍ لوېدلې وه، دوکان ته تګ د زړه زور غوښت.
 بخارۍ مې د تېلفون رڼا ته ولگوله، جامې مې بدلې کړې، په توره شپه کې د برق د راتلو په تمه اوږد وغځېدم، خو
 تیارې خوند رانه کړ، غیرت راته ودرېد، د کوټ په لستونو کې مې لاسونه ننه ایستل او د باندې ووتم.
 سوږ باد چلېده، پورته رانه ستوري ځلېدل. دوکان ته ودرېدم، شمه بله وه، بېسپکه رڼا یې پر ژېړې تلې سپینې
 لیکې جوړې کړې وې.
 بندل جالۍ مې راوخیستې، کور ته راغلم، شېبه وروسته د کوټې پر سره پرده ژېړه رڼا ولگېده.
 وږی وم، هګۍ مې پخې کړې، خورومي بانجانو یې خوند خراب کړی و، یخ وهلي ول.
 د کړایي مینځل مې د برق راتګ ته پرېښوده. بخارۍ ته نږدې اوږد وغځېدم، زړه مې نیولې و، کتاب مې
 راواخیست، وچې خبرې وې، ښه کوه، بد مه کوه.
 له تېلفون څخه شنه رڼا پورته شوه. مسیج و، یوه ملګري مې لیکلي و:
 _مزې دي وکړې. ها ها ها...
 خوزه نه پوهېدم چې ما څه مزې کړې وې.
 ورته ومې لیکل:
 _نه، مزې مې نه دي کړې، ها ها ها...
 تېلفون مې کېښود، خو شنه رڼا یې نه ورکېده، ورته ومې کتل، مسکال راغلی و، د نجلۍ نومره وه، زنگ مې ورته
 وواهه، خو ځواب یې نه راکاوه.
 پینځه دقیقې وروسته مې بیا د تېلفون پر شنه تکه ګوته ټینګه کړه، لنډ یې وویل.
 _وروسته تېلفون درته کوم.
 برق راغی، تلویزیون مې ولگاوه، په یوه چینل کې امریکایي فلم و. رینګ اف لارډ. زما د خوښي فلم څو ځله مې
 لیدلی و، خو زړه یې نه راواهه، له لوړ تخیل، تصویر او قوي لیکنې څخه مې یې خوند اخیست.
 پام مې غلط و، تېلفون راغی، هماغه نومره وه.
 ویې ویل:
 _وښه، زندان ته تللی وم.
 حیران شوم.
 _هلته دي څه کول؟
 _د پلار لېدو ته.
 _پلار دې بندي دی؟
 سوږ اسویلی یې ویست.
 _هو! پنځلس کاله بند ورباندې ختلی.
 یو دم غریو واخیسته، په ژړا کې یې وویل:
 _پوهېږې! زه یې سمه نه پیژندلم.
 غلې شوه.
 ومې پوښتل:

ولې؟

په غريو کې يې وويل:

نوڅه وخت به زما كيسه ليکي؟

په تېلفون کې نه کيږي.

بس! سبا ته دې ايمېل وگوره.

ومي ويل:

ستا نوم؟

مريم.

يوه شېبه غلى شوه، بيا يې په مراوي غږ وويل:

ستري يم، ډېره ستري، وپرېرم چې كيسه به مې بشپړه نه شي.

بل بنځينه غږ مې واوږد. غږ نږدې و، مريم يې په ماته گوډه انگليسي پوهوله چې د دوا د خوړلو وخت دی.

مريم وويل:

اورې؟

هو.

نرسه ده، وايي چې دوا وخوره.

يودم يې وخندل، خو خدا يې جرړه وه، غريو پکې گډ و، ويې ويل:

پوهېږې! دا شنې سترگې باور نه راباندي لري، تر هغو به دلته ولاړه وي، ترڅو چې پينځه ترڅې گولۍ ترستونې

تېرې نه کړم. گرمه نه ده، گولۍ يې په کثافت دانۍ کې موندلې وې. بڼه نو، سبا ماخستن تېلفون درته کوم، خو

ايمېل دې هېر نه شي، ويې گوره، بڼه شپه.

* * *

سهار مې په بېره کمپيوټر چالان کړ، خود مريم ايمېل نه و راغلی، اته بجې ورکشاپ شروع شو، د نويو راغليو

کسانو وړتيا مو مالوموله، ځينې يې بڼه ول، فکر يې درلود.

رخصتۍ ته لس دقيقې پاتې وې چې کمپيوټر ته کېناستم، مريم ايمېل رالېږلی و، لنډه جمله يې ليکلې وه.

سلام! خبرې مې په غږ کې درولېږلې.

خبرې مې په فلش کې راواخيستې، د دفتر له موټر په کوټې سنگي کې کښته شوم، هوټل ته ور وگرځېدم، يو

خوراک کباب يې په اخبار کې راته تاوکړ، يو څو مالټې مې هم په پلاستيکي کڅوړه کې واچولې.

کور ته ناوخته راغلم، برق و، لومړی مې بخارۍ ولگوله، بيا کمپيوټر ته کېناستم، د رالېږلو خبرو وخت مې

وکوت، څه کم، لس دقيقې وې.

د مريم غږ مراوی و:

سلام! پوهېږم چې ډېر بوخت يې، خو بيا دې هم زما خبره ومنله، د يو داسې چا خبره چې مرگ يې لنډ دی. مننه.

شايد زما په خبرو کې اضافي ټکي ډېر وي، په خپله پوهېږې، يواځې د کار ټکي ترې درواخله تا رښتيا ويل، كيسه

اوږده ده، په تېلفون کې نه ويل کيږي، بس! همدا يې بڼه لاره ده. زه به په ايمېل کې خپلې خبرې درلېږم. کېدای شي

ځينې پوښتنې ولرې، خو ما فکر کړی دی، هر ماخستن به تېلفون هم درته کوم، که دې څه ويل، په تېلفون کې پوښتلی شي.

توخي واخيسته، يو سوړ اسويلی يې ويست، ويې ويل:

بښنه غواړم د خپلې کورنۍ د غړو او کلي نوم نه شم درته اخيستلای، کتاب هرڅوک لولي، کېدای شي چې کوم شناخته پرې برابر شي، نه غواړم چې په کلي کې مې يواځينۍ مشره خور، د خپلې کورنۍ په کيسه پوه شي او نور پيغور ورکړي.

بس! څه درته ووايم، خوشاله ژوند مو درلود، خو هر څه له مينځه لاړل، هرڅه، ټول زما له لاسه.

مريم غلې شوه، وروسته غريو واخيسته، په تيت غړيې وژړل، په غريو کې يې وويل:

— اه! وبښه، خپل ځان نه شم کنټرولولی.

يو نارينه غړمې واورېد، غږ رانږدې شو، په ماته گوډه انگليسي يې وويل:

— بښه يې؟

مريم ځواب ورکړ:

— هو.

سړي وويل:

— پوهېږې، ژړا دې صحت ته تاوان لري.

چوپه چوپتيا شوه، شېبه وروسته مې د قدمونو د لېرې کېدو غږ واورېد.

مريم په غريو کې وويل:

— نه مې ژړا ته پرېږدي او نه هم خدا ته.

يوه شېبه غلې شوه، بيا يې خپله خبره پسې وغځوله:

— بس! ديو کوچينی دولتي روغتون دی، ډاکټران يې بښه خلک دي، ځينې يې په ماته گوډه انگليسي پوهېږي،

پام راباندې کوي، نه پوهېږم، يابه يې زړه راباندې سوځي. دلته يوه زړه نرسه ده، لوسي نومېږي.

پوهېږې! زه کله کله وينه راگرځوم، خود لوسي ورته رانه کيږي، په بېره خوله او غاړه راپاکه کړي.

لوسي په اصل کې د بوسنيا ده، هلته په نويمو کلونو کې جگړه وه، خاوند يې په خپل کور کې ولگېد، دې ايتاليا ته پنا راوړه، په خپله وايي چې له تېرو اتلسو کالونو راهيسې په همدې روغتون کې کار کوي.

زه له روغتنه دومره نه وځم، اجازه هم نه راکوي، لوسي وايي چې ډېره گرځېدا درته بښه نه ده. ټوله ورځ په همدې

کوټه کې پرته يم، هرې خواته سپينې کاشي دي، پاکې، مخ پکې ښکاري، د چت په ژېر گرد گروپ، د لمر مينه

ماتوم.

بس! کله کله د روغتون انگړ ته وځم، خو خوند نه راکوي، اسمان تل ورېځ وي، هر څه بې روحه ښکاري، يواځې د

ناجو ولاړې کتار ونې ژوندۍ راته ايسي.

په دهلبز کې درې پايبې کمپيوټرونه شته، پخوا ډېره ورتلم، پښتو سايتونه به مې کتل، پام مې غلط و، خو اوس

مې سېکه ختلې ده، ډېره نه شم کېناستلی.

مريم توخي واخيسته، يودم يې وخنډل، ويې ويل:

— اه! وبښه، لکه چې بلې خواته ولاړم.

لنډه شېبه غلې وه، بیا یې وویل:
 _خو کاله مخکې له خپلې کورنۍ سره کلي ته لاړم، پلار مې خټگر راوغوښت، په زړو کوټو یې لاس وواهه، ویل یې چې کله کله به د مکتب په رخصتیاو کې ورته راځو.
 یو مازدیگر مې پلار را نارې کړې، په خوند یې وویل:
 _خزانه مې پیدا کړه!
 ورغلم، ده د وره له یوه زاړه چوکاټه خاورې پاکولې.
 پلار مې وخنډل:
 _دا وینې؟
 ورنږدې شوم، د لرگي پر پاسنۍ برخه یو څه کېنډل شوي و، څیره شوم، لیکلي یې وو.

مریم

۱۳۲۸ هجري، شمسي کال، د حمل اتمه

دا زما د زېږېدو نېټه وه.

مریم غلې شوه، یو سوړ اسویلی یې ویست، ورو یې وویل:
 _ښکلې ورځې وې، خنډل به مې، د کلي له نجونو سره به گودر ته تلم، خو خوشالي لنډه وي، تربرونه رامخته شول، پلار مې یې د کوټو جوړولو ته نه پرېښوده، ویل یې چې گډ میراث دی، ټول حق پکې لرو.
 پلار مې له بدو لېرې سړی و، د دعوو حوصله یې نه لرله، زړه یې مات شو، د کوټو کار یې په نیمايي کې پرېښود، بېرته ښار ته راغلو او بیا مو هیڅوخت کلی ونه لید.
 موږ د کابل په خیرخانه کې اوسېدو، کوچینی کورنۍ وه، څلور نفره. مور، پلار، وړوکی ورور او زه، مشر خور مې په کلي کې واده ده، نه غواړم چې د هغې په اړه نور څه ووايم. بس، هوښیاره ده، د خسرگنۍ زړونه یې ساتلي دي.

پلار مې لوستی سړی و، خدا یې ډېره وه، ابا مو باله.

مریم وتوخل، ویې ویل:

_پلار مې په ځوانۍ کې صاحب منصب و، خود تنظیمي جگړو او طالبانو په وخت کې یې ازاد کاروبار کاوه، ده به له پاکستانه وږه راوړل او د کابل په منډه یې کې به یې خرڅول، خود کلداري حساب مالوم نه و، په وروستیو کې یې تاوان وکړ.

کله چې د کرزي حکومت راغی، بیا یې هم ماموریت وانه خیست، څه پیسې ورسره وې، د کوڅې په سر کې یې د خوراکی موادو کوچینی دوکان جوړ کړ. کور خپل و، کرایه یې نه غوښته، مور مې هم په یوه شخصي مکتب کې معلمي کوله، گوزاره مو کېده.

خوشاله ژوند مو درلود، مور مې تر پلار کشره وه، ډېره کشره، د دوی په عمرونو کې پنځلس کاله فرق موجود و. ښه مې په یاد دي، یو وخت د خپلوانو کره میلمانو وو، زه او مور مې د بس مخکینی دروازې ته ور وختو، کلینر راغی، مور مې کرایه ورته ونيوله، خو هغه وریاده کړه چې پیسې مې دي له پلاره واخیستې.
 بس! مور ته مې خدای ورکړه، کله چې به مې پلار په غوسه شو، نو مور به مې جدي خبره ونيوله او به یې ویل:
 _پلاره! څه خبره ده؟

پلار ته به مې خندا ورغله.
 مور مې ډېره ښکلې وه، ډېره. تر غټو تورو سترگو يې اوږده بانه راتا وول، کله چې به يې وخنډل، تر سپينو غومبرو
 لاندې به يې نرۍ گونځې پيدا شوې. بس! موږ ټول دې ته شوي و، يواځې رنگ مو له پلاره اخيستی دی.
 مريم وټوخل. يوه شېبه غلې وه، وروسته مې د اوبو د غږ غږ واورېد، سوږ اسويلی يې ويست، په مړاوي غږ يې
 وويل:
 _خوشاله وم، غم مې نه پېژانده، تر خبرو مې خندا ډېره وه. خو دا خندا تريو ويشت کلنۍ راسره وه، بس! تېر کال
 هر څه بدل شول، هر څه.
 خبرې ختمې شوې.
 وږی وم، کمپيوټر مې بند کړ، لارم او بخاری ته نږدې کېناستم.
 کباب بد نه و، خو تر غوښې يې وچې ډوډۍ خوند راکړ، د مرچو او مثالو څکه (مزه) وروتلې وه.
 ماخستن ناوخته د مريم ټلېفون راغی، وار له واره يې وويل:
 _په ليکلو ارزي؟
 يودم يې وخنډل:
 _اه، وښه، سلام!
 د سلام ځواب مې ورکړ.
 ويې ويل:
 _خبرې دې واورېدې؟
 _هو.
 _پوښتنې لرې؟
 فکر مې وکړ، تردې دمه هر څه روښانه ول:
 _نه، خو يوه هېله!
 _وايه!
 _داځل يو څه ډېرې خبرې راوليږه.
 ويې خنډل:
 _ولې؟
 _سبا پنجشنبه ده، جومه او شنبې رخصت يم، د ليکلو له پاره ښه وخت دی.
 ويې ويل:
 _سمه ده، تر تازه ډېره بيړه لرم.
 غلې شوم.
 ويې ويل:
 _هورښتيا، يوه پوښتنه مې په ذهن کې راتېره شوه.
 _وايه.
 کور مو ډېر ارامه دی، د ماشومانو غږ نشته.

ومي ويل:
 _هغوی غزني ته تللي دي.
 ويې خندل:
 _غږدې خوبولۍ دی. خو بجې دې؟
 ټلېفون مې سترگو ته ونيو.
 _يوولس.
 ويې ويل:
 _ستړی به يې، خوب به درځي.
 فکر مې وکړ، پوښتنه مې نه لرله، د (هو) ټکی مې له خولې راووت.

* * *

د سهار په خره کې عمومي سرک ته وختم، یخني وه، زړه مې نیولی و، خو علت نه راملومېده..
 زموږ د دفتر رسميات په اونیمې بجې شروع کيږي، خو زه په شپږ نیمې له کوره وځم، دفتر دومره لیرې نه دی، که
 مستقیم لاړ شو، تر شلو دقیقو نه اوږې، خود دفتر مو تر باید په شپاړسو کسانو پسې ورشي، یو ساعت وخت
 نیسي.
 شپبه وروسته مو تر ته ور وختم، همکارانو ته مې لاس ورکړ، یوه بې رایاده کړه چې لاس دي تود دی. تبه خو دې نه
 ده؟
 ځواب مې ورکړ:
 _نه

خو وروسته مې تبه شوه، سر مې درد کاوه، بدن مې تود و او د کار کولو سپکه نه وه را پاتې.
 ماسپښین قضا مې په فلش کې د مریم خبرې راواخیستې، د مشر د شعبې دروازه مې وټکوله، رخصت یې راکړ،
 نیغ کور ته راغلم.
 ورځ تېره شوه، ما خستن هم وختي پرېوتم، کمپیوټر ته کېناستل مې له وسه وتلي ول، خو سهار ته ښه وم، تبه ختلی
 وه او د هوساینې احساس مې کاوه.
 ټلېفون مې راواخیست، د مریم بېګاني مسکالونه راغلي ول، خو زه نه وم ورباندې پوه شوی.
 اته بجې مې د کور کمپیوټر چالان کړ. مریم له سلام وروسته وار له واره کیسه را اخیستې وه.
 _د پوهنتون په درېیم کال مو صنف ته یو هلک راغی، غټې، زیږې، تورې سترګې یې درلودې، له ونې لوړ و، زنه
 یې سوچې، پستې ډیرې نیولې وه، د مخ له روښانه او صاف پوستکي یې پوه شوم چې سختې نه دي پرې تیرې
 شوې.
 دی وحید نومېده، له کوم بل پوهنتون نه یې تبدیلی راوړې وه.
 وحید غلی هلک و، ډېرې خبرې یې نه کولې، د همصنفیانو هرې پوښتنې ته به یې یواځې په (هو) یا (نه) ځواب
 ورکاوه، خو په درسونو کې یې وړې وه، کله چې به تختې ته پورته شو، له ستریا به وتلی و. ده د هرې موضوع په اړه
 مالومات درلودل. د وحید خبرې په استادانو هم ښې لگېدې، هغوی به هم غوږ ورته نیولی و.

ورنڊي شوم.

وَمِي وِيل:

—وروره! د تېرې هفتې نوټونه مې په کار دي.

نيغ يې راته وکتل، بېرته يې کتاب مخې ته ونيو.

مغرور راتہ واپسید ، خو مجبورہ وم:

—ورورہ! امانت یی راکہ، سباتہ یی درتہ راوړم.

پرتله له دې چې راته وگورې ، بکس ته یې لاس وروغځاوه ، دوې کتابچې یې راته ونيولې ، ورو یې وویل:

دومره بد اخلاقه در ته بنکارم؟

وومی ویل:

—ونه پوهېد م.

لاس يې ھماغسى غۇپدلى پاتې و.

کتابچي مي راواخيستي، صنف ته لاړم، شپږ وروسته استاد راغي، دى د لنډۍ په اړه غږېده، خو زما ذهن سره

راڻول نه و، ڀه خپلو دوو جملو مي فڪر ڪاوه. ما کومه بده خبره ڪري وه؟

نه پوهېدم.

سبب ته مي بيا د هماغه وني لاندې وليد، ورغلم، کتابچې مي ورته ونيولي:

_____مننه، وروره.

ويي خندل، خوپه خدا کي يې ملنډې گډې وې. ورويې وويل:

زہ پہ خیلہ خلور خویندی لرم۔

غوسه را غله.

نو خه در ته و وایم؟

ويي ويل:

— تراوسه دې له مانه کوم بیخایه حرکت لیدلی دی؟

نه__

—نو بیا ولی رانه و پرپرې؟

پہ خبرہ کی یی ورو لو پدم !

—ولی وو پر پریم؟

ویبی خندل:

—همدا چي ورور راته وايي، دا خپله د وپري او بدگماني علامه ده.

ولای شوا او صنف ته ننوت.

د رخصتۍ په وخت کې د پوهنتون د لويې دروازې خواته گونډې روانه وم، وحيد مې تر څنگ تېر شو، په غوسه يې راته وکتل.

له اعصابو سم نه شو راته ښکاره. پسې غږ مې کړ:

—پوروړې خو دې نه يم؟

گامونه يې گړندي کړل.

ماسپښين کورته ورسېدم، کوچيني ورور مې زما کتابچې سره راټوشپلې وې. علت مې وپوښت، ويل يې چې بېگامه مې په يوه کتابچه کې رسمونه وکاږل، سور پوښ يې و، اوس رانه ورکه ده.

پر تندي مې مړه خوله راغله. ورور مې د وحيد د نوټ په کتابچه کې رسمونه کښلي ول.

سبا ته لومړۍ درسي سات خالي و، وحيد مې په چمن کې وليد، ورغلم، پښې يې ورتولې کړې، پرته له دې چې راته وگورې ويې ويل:

—د بښنې له پاره راغلې يې؟

خبره يې سمه وه، خو غيرت راته ودرېد:

—نه.

ويې خندل:

—دروغ مه وايه، ما درته وکتل، مخ دي چينجن نيولی و.

ځواب مې نه درلود.

—ليرې شوم.

تفريح شوه، خود باندې ونه وتم، ځينې نوټونه رانه پاتې ول.

نږدې غږ مې واورېد.

—وبښه. ټوکه وه.

ورور مې کتل. وحيد و.

ځان مې مصروفه ونيو.

وحيد يوه شېبه ولاړ و، بيا د باندې ووت.

له تفريح وروسته د گرامر استاد راغی، خداي خبر، طبع يې خټه وه، د درس ورکولو حوصله يې نه لرله. بس! مازې يې تېر درس تکرار کړ، مخکې له دې چې له صنفه ووځي، د مېز پر سر يې يو چپټر (د نوټ پاڼې) کېښود او د چپټر کاپي يې د هر محصل له پاره ضروري وگڼله.

د استاد له تگ سره سم، گډوډي شوه، هر محصل په دې هڅه کې و چې چپټر د کاپي له پاره ورسره يو سي. وحيد رامخته شو، نظر يې دا و چې دی به په خپله له چپټره دېرش کاپيانې واخلي.

ټول قانع شول. سبا ته زه غير حاضره وم، بله ورځ وحيد نه راغلی، بس، يواځې ما چپټر نه درلود. خو وحيد دوهمه ورځ هم غير حاضري وکړه. چپټر ضرور و، له يوه ټولگېواله مې د وحيد د ټلېفون نومره واخيسته، غږ يې نيولی و، راياده يې کړه چې ساعت وروسته به په پوهنتون کې يم. خبره يې سمه وه، په تفريح کې راغی، په شخصي جامو کې و، لاندنۍ شونډه يې ماته ښکارېدل.

ومي ويل:

ناروغ يې؟

ويې خندل:

مهمه نه ده.

چپتر مې ورته واخيست، دى له خبرو پرته روان شو، تر هغو مې پسې كتل چې د پوهنتون تر عمومي دروازي ووت.

نا ارامه وم، په زړه کې مې ملامتي راټوله وه، د وحيد چاودلې شونډه مې له ذهنه نه وته. په سبا چې کله صنف ته ورغلم، لومړى مې په وحيد پسې سترگې ورغړولې، خو څو کې يې تشه وه. نه پوهېږم، ولې؟ خو وحيد مې ټوله ورځ په زړه کې ولاړ و.

ماخستن مې سل زړونه سره وتړل، د وحيد د ټلېفون نومره مې ووهله، زنگ ورته، خو ځواب مې وانه ورېد.

پاو ووت، زنگ راغى، وحيد رايا ده کړه چې اوس ښه دى، راتلونکې شنبې به په پوهنتون کې وي.

مريم وتوخل، غلې شوه، په بېړه مې د کمپيوټر سکرين ته وکتل، د خبرو وخت لا پاتې و.

چوپه چوپتيا شوه، خو دقيقه لانه وه تېره چې بيا مې د مريم غږ واورېد:

وښه، د ټايپ بيټرۍ کمزورې وې، پوهېږې، دا د غروي په اندازه کوچينى ټايپ دى، ښه ثبت کوي، د فلش ځاى

هم لرې، لوسي راته راوړ، ټيپ شوې خبرې په اسانۍ سره کمپيوټر ته لېږلې شم. ښه کيسه مې کوله.

مريم غلې شوه، يو سوړ اسويلى يې ويست، ويې ويل:

پوهنتون ليرې و، څو نجونو په گډه يوه تونس موټر ته مياشتنۍ کرايه ورکوله، موټر به هر سهار اووه نيمې بجې

راپسې راته، په لاره به يې څو نورې نجونې هم را اخيستي او دولس نيمې بجې به بيا د پوهنتون مخې ته ولاړ و.

نجونو به په لاره کې خبرې کولې، خندل به يې او د يوې بلې حال به يې اخيست.

وخت تېرېده، پوهنتون ته پر لار يوې نجلۍ رايا ده کړه چې رنگ دې بدل دى، ورځ تر بلې ډنگرېږې. دې خبرې ته د

نورو نجونو هم پام شو، د بوي نظردا و چې د پخوا په څېر نه خاند، بلې ويل چې له خبرو هم لوبدلې يې، درېيمې

بيا دا بدلونونه دمینهېدو علایم گڼل.

نه پوهېدم، خو ما تردې دمه مينه نه پيژندله.

په کور کې مې هم وضعې بدلون کړى و، ماته نه مالومېده، خو مور مې ويل چې له ډوډۍ ژر ولاړېږې، غلې يې، په

نه خبره غوسه درځي.

فکر مې وکړ. ما کوم غم درلود؟

نه، هر څه د پخوا په څېر ول، يواځې زه بدله شوې وم. يو څه رانه ورک وو.

په ذهن مې زور راووست، ورکه مې ومونده، د وحيد ليدو به خوشالي رابښله.

له ځان سره مې وويل:

مينه همدا ده؟

مريم وتوخل، سوړ اسويلى يې ويست، خبرې يې وغځولې:

ما نه غوښتل چې مينه شم، خو مينه وم، پوهېږې؟ د مينې نښې مې ولېدې. لومړى مې په دعا کې بدلون راغى،

يو بل هم پکې گډ شو، له مور، پلار او ورور سره به مې يو پردى هم په زړه کې راگرځېده. نه مې غوښتل، خو د سلام

له گرځولو سره به مې وحيد نيغ سترگو ته ودرېد، غم مې نه ورباندې لورېده، له خدايه به مې د ده خوشالي غوښته.

وروسته ووېرېدم، په لمانځه کې به مې لا د وحید خبره تر مخې تېرېدله، د سهوې سجدې ډېرې شوې. یو پردی انسان مې ژوند ته راغی، خپل رانه پردي شول. د مریم خبرې مې ودرولې، غوږ مې ونيو، د کور دروازه ټکېده. ورغلم، د گاوندې زوې راته وویل چې غرمې ته څه مه پخوه، ډوډۍ درته راوړم. زحمت مې نه پرې لورېده، خو دی شله و. ومې ومنله. له چوترې مې دوه-درې وچ لرگي راواخیستل. کوټې ته راغلم، یو غټ لرگی مې پر سره انگار کېښود. بېرته کمپیوټر ته کېناستم، خو بیا دروازه وټکېده. ورغلم، دوو وړو ماشومانو خیر غوښت. یوه ته مې لسگون ونيو، بل مې سترگې راته ونيولې، خوماتې پیسې نه وې راپاتې، په سلگون مې زړه نه کېده. وریاده مې کړه چې په دې لسگون کې دواړه حق لرئ، نیمې بې کړئ. دروازه مې پورې کړه، چوترې ته لا نه وم ختلی چې له کوڅې شوراو زوږ راغی. دوو ماشومانو د لسگون پر سر سره خوړلي ول. کمپیوټر ته کېناستم. مریم ویلي ول: نه مې له درسونو سره زړه تړلی شوی او نه هم د مور، پلار او کوچیني ورور خبرو خوند راکاوه. هر څه بدل شول. هر څه په ژوند کې مې یو لوی بدلون راغی، داسې بدلون چې خوشالي یې رانه واخیسته، خوراک مې هېر شو، د شپې به تر ډېره وینښه وم. مور ته مې اندېښنه ور ولوېده، روغتون ته یې بوتلم، ډاکټر رنګارنګ معاینات راته ولیکل، دوا یې راکړه، خو زه پوهېدم چې کومه گټه نه لري، د لابراتوار ماشینونه په مینه څه پوهېدل. ورځ په ورځ خوړل کېدم، خو علت یې له ما پرته بل چاته نه ومالوم. ان وحید ته هم نه. بیا د دروازې د ټکېدا غږ راغی، پوهېدم چې سوالگر دي، ځکه جومه وه، د جومې په ورځ خیرات غوښتونکي ډېر ول. ځان مې غلی ونيو، خو د دروازې ټکا ډېره شوه. د مریم خبرې مې ودرولې، کورنۍ ته ور ولاړ شوم، جېبونه مې ولټول، ماتې روپۍ نه وې. فکر مې سم وخوت، په دروازه کې دوې زړې ښځې او د اوو کالو په منځ یو ماشوم ولاړ و. د ماشوم چاودې بغور د یخنۍ له لاسه سره ښکارېدل. نه مې په زړه کېرې چې کوم سوالگر ته مې تر لسو ډېرې افغانۍ ورکړې وې، ځکه ډېر دي، په کوم یوه پسې به یې ورسیږي، خو د دې ماشوم سترگو تاثیر راباندې وکړ، سترگې یې ژوندې نه راته وایسېدې، بې روحه وې، بس، لکه د سترگو پر تور چې بې خړ پلاستیک پروت وي، ما هیڅوخت د یو چا په سترگو کې دومره درد او ناامیدي نه وه لیدلې. سلگون مې ورته ونيو او دروازه مې پسې پورې کړه. کوټې ته لاړم، خولا مې د ماشوم سترگې تر مخې تېرېدلې. وروسته مې یوه ټکي ته پام شو، هره ورځ مې په لسگونو سوالگر لیدل، پښتانه پکې ډیر ول. یوه شېبه بخاری ته نږدې پرېوتم، بیا د مریم خبرې راپه زړه شوې، څوکی ته ور وښوېدم، ویلي یې و: وخت ووت، وحید مې یواځې په پوهنتون کې لید. وحید به هم تر نورو له ماسره ډېرې خبرې کولې، خنډل به یې، غږېدا یې له خونده ډکه وه.

کله کله به يې تېلفون هم راته وکړ، پوهېدم چې د هغه هم راسره جوړه وه، خو هيڅکله يې له خولې د مينې خبره راته راونه وته.

يوه ورځ د تفريح په وخت کې له څو نجونو سره ولاړه وم، گرمي وه، نجونې په يوه خوله وې چې ايسکريم اخلو. روان شو، وحيد مې وليد، صنف ته ننوت، نجونو ته مې بانه وکړه، ورغلم، وحيد پر مېز ناست و. غټې تورې سترگې يې راواړولې، خيره يې نيولې وه. ورو يې وويل:

— مشوره راکه!

په حيراني مې ورته وکتل، ده په خپلو تورو وينستو کې گوتې تېرې کړې، ويې وويل:

— وروڼه مې په لندن کې دي، غوښتي يې يم.

زنگونه مې ولځېدل، پر څو کې کېناستم.

د وحيد غږ مې واوږېد:

— دا يو کال راپسې ول، خپل هوټل لري، وايي چې کارې پرې دی، په بل چا باور نه شو کولای.

غلی شو، سريې وڅرېد، ورو يې وويل:

— خوزه غواړم چې پوهنتون خلاص کړم، له خپله وطنه مې زړه نه ځي.

د ژبا چيغه مې ستونې ته راغله، ولاړه شوم، وحيد راپسې غږ کړ:

— چېرته ځي؟ څه پکې وايي؟

د هلېز ته راووتم، گڼه گوڼه وه، ځان مې نه شو کابو کولی، د مخامخ صنف دروازه مې خلاصه کړه، څوک نه و،

کېناستم، سترگې مې ډکې وې، خوهڅه مې کوله چې له خولې مې کوکه راونه وځي.

ښه شېبه ووته، دروازه خلاصه شوه، يو هلک و، په حيراني يې راته کتل.

ولاړه شوم له پوهنتونه ووتم، ټکسي ته مې لاس وښور او، سات وروسته په کور کې وم. موره مې سردرد ي بانه کړه.

خپلې کوتې ته لاړم او پر کټ اوږده وغځېدم.

مور مې ډوډۍ راوړه، خو گوله مې تر ستونې نه تېرېده.

ماسپښين مېايل وشرنگېد، وحيد و، د ناڅاپي ورکېدو پوښتنه يې کوله.

څه به مې ورته ويل؟ بس! ده ته مې هم ناروغي پلمه کړه.

د سمسټر امتحان يې واخيست، نتيجه راووته، په درېو مضمونونو کې پاتې وم.

وخت ووت، وحيد ته وېزه راغله. د خداي په امانۍ جرات مې نه درلود، يوه اوونۍ درس رانه پاتې و، له وحيد سره

مې په تېلفون کې مخه ښه وکړه، دی لاړ او زما روح يې هم ورسره يووړ.

د مريم له دېرشو دقيقو غږېدا مې همدومره خبرې راويستې

ورځ تېره شوه، ماخستن ته مې يو ميلمه درلود. دی سپين ږيري و، له کلي يې د تدواي له پاره مخه رانيولې وه.

بودا تر ناوخته وينس و، پخوانی کيسې يې کولې، خبرې يې ښې وې، خو تکرار يې ډېر درلود، وړه کيسه به يې ټکي

په ټکي راته تېره کړه.

بله ورځ تر غرمې ورسره وم، تر دولسو بجو په ډاکټرانو وگرځېدو، يوه بجه د دوا له پنډې سره کلي ته روان شو، د

خداي په امانۍ پر وخت يې دعاوي راته کولې.

ماخستن وختې پرېوتم.

* * *

سهار دفتر ته لاړم، د مريم ايمېل نه و راغلی، ورځ تېره شوه، تر رخصتۍ مخکې بيا کمپيوټر ته کېناستم، هيڅ هم نه وو.

ماخستن مې د يگ پخواه چې د مريم ټلېفون راغی. غږ يې بېسېکه و، له هرې خبرې سره به يې ټوخل. دې خبرو نه رالېږلو علت، د ټوخي ډېروالی گانه.

مريم لنډه وغږېده، ژمنه يې وکړه چې سبا ته به نورې خبرې رالېږي.

ما هم غږېدا ونه غږوله، په غوږو کې د پرتو پيازو ټکا خته، رنگ يې مخ په ژېړېدو و.

خو ماخستن نهه بجې بيا ټلېفون وشرنگېد، مريم وه، ژړل يې...

د (ولي) ټکي مې خولې ته نه راته، هماغسې مې پرېښوده، دې تر ډېره وژړل، بيا يې په غږيو کې بښنه وغوښته، راياده يې کړه چې د زړه د تشولو له پاره بل څوک نه لري.

مريم يوه خبره کوله. ويل يې چې د کوچني ورور په وينو لږلی غوږ يې له ذهنه نه وځي.

غلی وم کيسه نه وه راملومه، هيڅ مې هم نه شواي ويلای.

ټلېفون قطع شو، سکرين ته مې وکتل، مريم، پينځه دقيقې ژړلي ول.

* * *

د خير خانې په کوتل کې مې د موټر بښينه خلاصه کړه، يوه همکار په بېړه لاس وروغځاوه، په خدا يې وويل:
—يخني ده.

سوږ شمال مې له مخه ليرې شو.

موږ هره دوشنبې ساحې ته ځو، همکاران بايد جوړې کړې راډيو يې خپرونې خلکو ته ورواوړوي، د هغوی نظريات واخلي او په راتلونکو خپرونو کې يې په پام کې ونيسې.

له موټروان سره اته تنه وو. په نيت کې مو د کابل د استالف ولسوالۍ نيولې وه.

د خير خانې له کوتله ورهاخوا په سلگونو ښکلي، څو پوريزه، پاخه کورونه په مخه راغلل، په واورو کې ولاړول، هريو يې په لکونو ډالرو ارزېدل.

مخکې لاړو، نوي ښارگوټي په چټکۍ سره تېرېدل، پای يې نه و، د ليرو پرتو کليو نيمايي کورونه پاخه وو. هر دوه، درې سوه متره وروسته به د مکتب يا ليسې لوحه راغله. خلک تازه او پرېولي ښکارېدل.

يوه اوونۍ مخکې سفر مې سترگو ته ودرېد، غزني ته تل، د کابل له ښاره همدومره ليرې شوی وم، خو نه مې پوخ دېوال ولېد او نه هم خوشاله خيره. بس يواځې تور سپک او روانې موټرې د يو ويشتمي پيرې ښې وې.

يو نيم ساعت مو مزل وکړ، لس بجې د استالف تخت ته ورسېدو، دروازه خلاصه شوه، د موټر ټاېرونه تک تور او سوتره ښکارېدل. ټوله لار پر پاخه سپک راغلی و.

د استالف تخت لوړه غونډۍ ده، د ناجو زړې ونې پرې ولاړې دي. دواړو لورو ته يې گڼ کورونه ښکارېږي.

د تخت پر سر يوې لويې ونې ته ودرېدم، وچه وه، نيمايي تنه يې سوځېدلې ښکارېدلې.
يو غږ مې واورېد:

—از وقت های جنگ است.

مخ مې وروړاوه، يو بوډا پيتاوی ته ناست و. د زړو ونو کيسه يې راته تېره کړه، ويل يې چې دا ونې يو نيم سل کاله عمر لري، دا لگېدلې ونه مو د تيرو جگړو يادگار ساتلې دی.

شاوخوا مې سترگې ورغړولې، لاندې په سپينو واورو کې د روانو اوبو تر څنگ له گڼې گونې ډک بازار و، په دوکانونو کې استالفي لوبښي ځلېدل.

د بوډا خبره سمه وه، د جنگ علامې نه وې پاتې، ان په واورو پټ غرونه هم ژوندي ښکارېدل.

يوه همکار مې راغږ کړ، ورغلم، تر يوې ونې لاندې شو ماشومان راغونډ ول، دوی يوه راډيويي خپرونه اورېدلې. ټول غلي ول، تر پايه يې يواځې ټايپ ته کتل.

همکار مې د خپرونې د ژبې او مالوماتو په اړه څو پوښتنې ورنه وکړې. ټول پوه ول. له يوې دولس کلنې نجلۍ مې وپوښتل:

—اوس خو مکتبونه هم رخصت دي، نو له کتابونو ډک بکس دې ولې غاړې ته اچولی دی؟

لاندې بازار ته يې گوته ونيوله، را ياده يې کړه چې هلته ژمني کورسونه دي، د شاوخوا کليو نجونې او هلکان د راتلونکې کال درسونو ته تيارې نيسي.

لویدیځ ته مې وکتل، د اوږده غځېدلې غره سپينې څوکې لمر ځلولې، خو د همدې غره وړهاخوا لا اوس هم جگړه وه، واورې يې تورې او پخڅې په وينو سرې وې، سپين ږيرو به ماشومانو ته کيسې کولې “وو، نه وو، په پخوا زمانه کې يو مکتب و....” خو دلته، په دومره لنډه فاصله کې سپين ږيري وايي “بود نبود، در زمانه های قدیم جنگ بود... جنگ، درخت تخت استالف راسو ختاند...”

د ملگري غږ جټکه راباندې راوسته.

—راځه! لاندې بازار ته ورکښته شو.

د هغه خبره سمه راته وايښېده، موږ تر يوې بجې په استالف کې وو. ملگرو مې له خلکو سره مرکې وکړې، د خپرونو په اړه يې د دوی نظريات واخيستل، درې بجې دفتر ته راوړسېدو.

وارله واره مې ايمېل وکوت، د مريم خبرې مې په فلش کې راواخيستې، تياره ماښام په کور کې وم. مريم ويلې ول:

—وخت لمر و او زه هم د يخ توتې په لنډ وخت کې مې د اوږو هډوکي راوختل، تر سترگو مې تورې حلقې تاوې شوې، د کور په دهلېز کې به له ولاړې هېندارې ښويه تېرېدم.

په درېيمه مياشت ټېلفون راغی، وحيد و، لنډ و غږېد، ويل يې چې په همصنفيانو پسې خپه شوی يم. سخته وه، په ډله کې يې راوستم، خو وروسته مې زړه سره راټول کړ، هېره يې نه وم. نومره مې تراوسه ورسره وه. غلې وم. سپک مې ختلی و. د قبرونو ليدو به ارامي رابښله.

خو څه موده وروسته مې ژوند ته تمه پيدا شوه. بس، يو ليرې خپل موله کوچنيانو سره لندن ته ورسېد.

پلار ته مې وويل، د لندن خوبونه مې ورته تېر کړل، راتلونکې هوسايي مې يې سترگو ته ودروله. نه يې منله، راياده يې کړه چې په خپل وطن کې ښه يو، وچه، لنډه رارسيرې، پردي ملکونه څه کوو.

له مور سره کېناستم، د لندن په صفتونو مې خوله سترې شوه، د هغې ځواب هم منفي و. چاره نه وه. کوچینی ورور ته مې په غوږ کې ورپوه کړل، ذهن یې له خیالي دنیا ډک شو، ژر یې قناعت وکړ. اوس نو په څلورو کې دوه تنه مخالف ول.

ورور او خور به هره ورځ د خیالي ژوند په اړه غږېدل، کیسې به یې کولې، خپل راتلونکی به یې په مزو کې لید. دا خبرې مې په مور او پلار بڼې نه لگېدې، اول یې نصیحت کاوه، واقعي ژوند ته یې راگرځولو، خو وروسته یې پر دوی هم تاثیر وکړ، د لندن له خبرو یې خوند اخیست.

یوه ورځ مې مور د خپلوانو کره تللی وه، کله چې راغله، وار له واره یې د لندن کیسې راواخیستې. خبره مالومه شوه، دې له لندن نه زموږ د خپلوانو رالیږلي عکسونه لیدلي ول. ویل یې چې اولادونه یې په اسرات کې ول. مور مې دا هم وویل چې د کورنیو د قبلیدو چانس ډېر دی.

بس! پلار مې هم راضي شو، په لومړي ځل یې د کابل له دوږو او د دوکان ترمنځ د لښتني له بویناکه اوبو شکایت کاوه.

ماته خدای راکړه، رنگ مې راوگرځېد، ژوند خوږ راته وایسېد، راتلونکې مې له وحید سره لیده. ډېر وخت به مې د انگلیسي ویلي کتابونه له سره کتل.

پلار مې د خپلو ملگرو په مرسته یو قاچاقبر وموند، قاچاقبر د هر سړي پر سراتلس زړه امریکایي ډالره غوښتل، خو معامله پاکه ښکارېدله، پیسې په کابل کې، له صراف سره اېښودل کېدلې. بس، لندن ته په رسېدو یې یو تېلفون غوښت. پلار مې صراف ته د رسېدو ډاډ ورکاوه او قاچاقبر خپلې پیسې اخیستې.

بل شرط دا و چې سفر زمینی دی. همدومره.

مور ته مې پر ځمکه تگ خوند ورنه کړ، ویل یې چې سل خطره ورسره تړلي دي. خو د پلار د لیل مې دا و چې د طیارې تگ ډېرې پیسې غواړي، ده د هر نفر پر سر دیرش زره ډالره یاد کړل، دا بې هم وویل چې له دې سره، بیا هم ټول سفر په طیاره کې نه شي کولای، ځینو ملکونو ته به پر ځمکه وړ اوړي.

د پلار په خبرو کې ما هم یو څه مرچ او مساله ورگډه کړل، د یوې کورنۍ کیسه مې ورته تېره کړه، ومې ویل چې په همدې لارو روان شول، خو اوس په اروپا کې دي.

درې نفره په یوه خوله ول، مور مې هم راواوښته.

زموږ کور بې نقشي و، پلار مې نفور ته راووست، پنځه او یا زره ډالره یې جوړ کړل. د دوکان او کور وسایل هم خرڅ شول، پلار مې لس لکه افغانۍ ډالرو ته واړولې، ورغی، د څو شاهدانو ترمنځ یې دوه او یا زره ډالره له صراف سره کینېدول، پاتې پیسې مې ما او مور په خپلو زېږیرانیو کې وگنډولې. په حویلی کې د مینو د ونې پانې مخ په ژېړېدو وې چې له کوره راووتو.

مریم غلې شوه، سوړ اسویلی یې ویست او خپلې خبرې یې وغځولې.

— تر نیمروزه کومه ستونزه نه وه، بس، شپه مو په کندهار کې تېره کړه او بله ورځ غرمه رباط ته ورسېدو. رباط د افغانستان هغه کوچنی دی چې په ایران او پاکستان، دواړو پورې نښتی.

مور په یوه کوچینی بازار کې له موټره کښته شوو، پلي روان وو، مور مې خو ځله په څنگ ووهلم، پوه یې کړم چې چادرې په خاورو کې درېسې کړنې، خو وروسته خندا راغله، د چادری له وړو څلور کونجه سورویو مې ورته کتل، دې په خپله دوه ځله ټوډه ووهله، د چادرې پیڅکې یې په پښو کې بندیدلې. شېبه وروسته د تېلو د پلورلو یوه دوکان ته ودرېدو، پلار مې یوه کوچینی کاغذ ته وکتل، دوکاندار ته یې څه وویل، هغه مخامخ گوته ونيوله.

مور مې په بېره کوچینی ورور تر ولیو ونيو، د موټر سایکل د برېک کړننده اواز پورته شو. مور په پلار پسې گامونه واخیستل، یوه تنگه کوڅه مو په مخه ورکړه، کوڅه لنډه راتا شوې وه، بېرته د یوه څر دوکان تر مخ ودرېدو. پلار مې پر بایسکل سپور سړی ودراره، سړي یوه هلک ته ورناره کړه، هغه ته یې څه وویل، نه پوهېدم، بلوچي ژبه راته ښکاره شوه.

هلک روان شو، مور هم گامونه پسې واخیستل. یوه خیرنه پرده مې لیرې کړه، توخی راغی، لویه کوټه د چیلم له لوگي ډکه وه. په بېره مې دواړو خواوو ته وکتل، څو تنه پر غوړ تخت پراته ول، خرهاری یې خوت، څنگ ته یې پر پلاستیکی څوکیو دوه ځوانان ناست ول، د یوه له خولې سپین لوگی راووت، د چیلم سرخانه سره انگار نیولې وه. په هلک پسې د لرگي پر زینو وختو، تنگ دهلېزو، دواړو غاړو ته یې غوړ ورونه راپرې ول. همالته ودرېدو، هلک په منډه لاندې کښته شو.

یو تور، ډنگر سړی راغی، پلار مې کاغذ ورته ونيو، سړي هیڅ هم ونه ویل، له جېبه یې کونجی (کیلي) راویسته، دروازه خلاصه شوه.

زه، مور او کوچینی ورور مې وړې کوټې ته ورننوتو، پلار مې په دهلېز کې له سړي سره ودرېد. ما دروازه پورې کړه، مور مې کړکۍ ته لاس وروغځاوه، په کوټه کې د خولو له پخواني تروش بوی سره پوست باد گډ شو.

مور ته مې وکتل، خندا راغله، سپین مخ یې د چادری د سوریو په اندازه سپېره و.. ما هم خپله چادري لیرې کړه، شاوخوا مې وکتل، له کاه گلي دېواله، زنگن میخ راوتلی و، چادرې مې پر میخ راوڅړوله.

ورور مې ورسۍ ته ولاړ و، ورغلم، د هغه د ککړۍ پر گڼو تورو وینستو مې زنه ولگوله، لاندې مې وکتل، یوه دوکاندار وچي سترگې راته نیولې وې.

گام شاته شوم. دوکاندار د ورسۍ د شنه چوکات تر لاندینیۍ برخې پټ شو.

مخامخ د دوکانونو څر بامونه ښکارېدل، زاړه تیمان، مات چوکاټونه، د تېلو غوړې بوشکې... پرې پرته وې تر ټیټو غونډیو وړهاخوا د سمندر غوندې هواره دښته ښکارېدل.

کړپ شو. مور ته مې وکتل، د اوږې لوی بکس خلاصه خوله پروت و. مور مې مخ ته آیینه نیولې وه، پر یوه ټوټه یې د سترگو شاوخوا دووړې پاکولې.

ورور مې یو دم چیغه کړه، منډه یې واخیسته، له وره سره ودرېد.

رنگ یې ژپړ و، په راوتلوږدو سترگو یې ورسۍ ته کتل.

مور مې چټکه ولاړه شوه. علت یې وپوښت، هلک لږزې اخیستی و.

ورسۍ ته مې وکتل، په بېړه شاته شوم، تر ټينډې لاندې يو مړ ژواندي کربوړۍ پروت و. پلار مې له ډکې پلاستيکي خلطې سره کوټې ته راغی، کربوړۍ ته يې لاس وروغځاوه او د تشناب له کاغذ سره يې يو ځای د ورسۍ تر خلاصې پلې، لاندې وغورزاوه. پلار مې پر هواره خیرنه توشکه کېناست، خلطه يې خلاصه کړه، شېبه وروسته د ټولو ژامې خوځېدلې. کيک مو له پېسي سره خوړ، خوند يې نه راکاوه، خو پلار مې ويل چې د هوټل تر خوراکه پاک دی. له ډوډۍ وروسته اوږده وغځېدو، ستړي وو، ورور ته مې مخ ورواړاوه، لايې د کربوړۍ ځای ته کتل، د توشکو له سوړ بوی سره د تېلو غوړ بوی هم گډ و.

له پلاره مې وپوښتل:

— ابا: دلته د تېلو دوکانونه ډېر دي، ولې؟

ويي ويل:

— تر پولې وړهاخوا د ايران، زاهدان دی، تېل په بوشکو کې قاچاقې را اوړي.

پلار مې غلی شو، ورومې کتل، له خپل سپين لستوني يې توره غټه سپړه ورواخيسته، ولاړ شو او لاس يې تر کړکۍ ويست.

ماته يې وکتل، ويي خنډل، بېرته پر خپل ځای پرېوت، ورو يې وويل:

— خارج ته تگ، دا کيسې لري.

مور مې ورته وکتل، نه وه پوه شوې.

ټېلفون راغی، خبرې مې ودرولې، مريم وه، د خبرو درسېدو ډاډ يې غوښت.

ور ياده مې کړه چې کمپيوټر ته ناست يم.

بښنه يې وغوښته، ويي ويل چې ساعت وروسته به ټېلفون وکړي.

بېرته مې د کمپيوټر کېنور ته لاس وروغځاوه.

مريم ويلې ول:

— ماښام د کوټې دروازه وټکېده، پلار مې دهليز ته ورووت، پاور وروسته بېرته راغی، ويل يې چې سبا ورځ هم همدلته يو.

ورور ته مې غوسه ورغله، خو مور مې له خدايه خير غوښت.

د شپې تر ډېره خوب نه راته، ورور مې له پلار سره ویده و، نا ارامه ښکارېده، نه پوهېدم، سپړې وې، که ورږې، زه يې هم خوړلم، د کمپلې د بوی له لاسه مې مخ نه شو پټولی.

سبا، تر غرمې کړکۍ ته نږدې ولاړه وم، بازار ته مې کتل، په پټکو او خوليو کې به يونيم سرتور سرهم تېر شو،

پسې وبه مې کتل، سرتور کسان پاک ښکارېدل، رنگونه يې هم ښه ول، ډېرو يې پر موډ برابر پطلونونه اغوستي

وو، داسې راته واپسېده، لکه له ايرانه چې يې را اړولي وي.

دروازه خلاصه شوه، پلار او ورور مې ول، دوی دوی پلاستيکي خلطې پر غولي کېښودې، مور مې په پوښتونکي

نظر ورته وکتل، پلار مې ورياده کړه، چې په يوه خلطه کې حجابونه دي. دوهمه خلطه يې ورواخيسته او تشناب ته ننوت.

ورور مې په خوند وويل:

_له نږدې غونډيو، تودې اوبه راوځي.
 په خبره يې ونه پوهېدم.
 ورور مې وويل:
 _بازار ته نږدې غونډۍ دي، چينې لري، ما په خپله لاس ورته ونيو، تودې اوبه راټويېدلې.
 د مور غږ مې واورېد:
 _دا څنگه اغوښتل كيږي؟
 ورو مې كتل، توره اوږده ټوټه يې پر زنگنو پرته وه.
 ودرېدم، ټوټه مې په ځان پورې ونيوله، بيديو ته رسېده.
 ومې ويل:
 _اسانه ده، بس، د ټكري غونډې ځان پكې پټه كړه.
 د پلار غږ مې واورېد:
 _څنگه ده؟
 ورو مې كتل، د تور پطلون له پاسه يې سپين يخن قاق اغوستی و.
 دا لومړی ځل و چې ما په ملكي دريشي كې ليد.
 مور مې ولاړه شوه، د ابا د يخن قاق غاړه يې سمه كړه، ورو يې وويل:
 _له كومه دې كړل؟
 پلار مې كوچيني ورور ته اشاره وكړه، هغه تشناب ته ننوت. ويې ويل:
 _سرحد دی، په دوكانونو كې هر څه پيدا كيږي.
 كور مې سترگو ته ودرېد، تلويزيون ته نږدې د ابا پخوانی عكس ولاړ و، عسكري دريشي يې كړې وه. په مخ كې
 يې يوه گونځه هم نه ښكارېده، خو اوس هم ښكلې راته وايښد، په پطلانه كې ځوان مالومېده.
 ورور مې راغی، په كاوبای پطلون كې ښكلې ښكارېده.
 پلار مې د يخن قاق له پاسه كورتي واغوسته، ويې ويل:
 _سفر مو ماښام ته شو.
 د مريم خبرې مې ودرولې.
 بخاری ته ورنږدې شوم. مړه وه، دروازه مې يې خلاصه كړه، لرگي پوره نه ول سوځيدلي. ورپوه مې كړل، غوټه ايرې
 مې سترگو ته راغلې. بخاری مې په خپل حال پرېښوده، لارم، تلويزيون مې ولگاوه او كمپله مې پرېښو راکش
 كړه.
 د كار وړ پروگرام مې ونه موند، يا به زما په ذوق نه ول برابر. بس، تلويزيون مې بېرته مړ كړ. د ټلېفون چونگا شوه،
 ولاړ شوم، د ټلېفون چارجر مې په ساكت كې بند كړ.
 بېرته په كمپله كې پرېوتم. د بخاری په نل كې د باد د تاوېدو غږ راته.
 ټلېفون راغی، له كمپلې سره وروښوېدم، مريم وه.
 ساكت ته نږدې ستوني ستغ اوږد وغځېدم، ملا مې سره ولگېده، تر غالي لاندې سيميته وو.
 مريم خوشاله ښكارېدله، خو تر اوسه يې لا په خبرو كې ټوخی كړ و.

www.Larawbar.com

په خندا يې وويل:

—خوزه يوه پوښتنه كوم.

وايه.

—هر څه په پښتو درته ووايم كه نه، ايراني. پارسي او انگليسي هم پكې گډه كړم.

خندا راغله:

—پوه نه شوم.

ويي ويل:

—گوره، په لاره كې له گڼو خلكو سره مخامخ شوم، ځينو يې پارسي ويله، يو شمېر په انگليسي پوهېدل، داسې خلك هم ول چې په نا اشنا ژبو يې خبرې كولې، د هغوی ډېرې خبرې مې په ياد دي، اوس دې نو خپله خوښه، ددوی خبرې هم په پښتو درته ووايم، كه نه، په اصلي ژبه يې غواړي.

فكر مې وكړ، پښتو ښه راته ښكاره شوه. دوه علتونه وو، لومړی، كه مې د مريم په خبرو كې نورې ژبې راخيستې، مجبور وم چې پښتو مانا هم ورسره وليكم، دوهم داچې ليكنه يې خونده راتله، ځكه مې وويل:

—نه، هر څوك چې په هره ژبه غږېدلی دی، ماته يې په پښتو ووايه.

ويي خندل:

—سمه ده.

—ښه كوم بله پوښتنه؟

—نه، لوسي راته ولاړه ده، وايي چې خيرنه شوې يې، حمام تيار دی.

ټلېفون قطع شو.

كمپيوتر ته مې وكتل، د مريم خبرې لا پاتې وې، خو د ليكلو حوصله مې نه درلوده.

ولاړ شوم، په كمپيوتر كې مې يوه پخوانی هندي سندره راوسته.

گروپ مې مړ كړ، اوږد پرېوتم، د سندري نری ساز راته.

كړپ، د پيشو كړيژې او پر كاشيو د لوښو د لوېدو اواز راغی.

د هلبز ته مې منډه كړه، له اشپزخانې يوه خيرنه پيشو راووته، غولي ته مې وكتل، د دهلېز پر سره فرش داسې څه نه

وو، چې د پيشو ويشتلو ته جوړ وي. پيشو د دهلېز له خلاص وره ښويه ووته.

د اشپزخانې وره ته ورسېدم، بله پيشو راووته، خو دا پيشو ورو تله، كينه پښه يې درنه پسې اخيسته.

تر پيشو مخكې د دهلېز وره ته ورسېدم، پيشو نوک ونيو، لا ورنه ورکه وه، بېرته اشپزخانې ته ننوته.

ورمې بند كړ، ورغلم، د اشپزخانې پر گلدازه كاشيو ماتي كوكۍ، د وريجو دانې او چيچل شوي هډوكي پراته ول.

لېمون مې اوړواخيست. جارو ته مې لاس وروغځاوه، پيشو د گاز د لويې ډبې تر شا غلې وه، وچې سترگې يې

راته نيولې وې، وارخطا ښكارېده.

ورمخته شوم، جارو مې تر سر پورته كړه، پيشو هماغسې راته كتل. په سترگو كې يې معصوميت پروت و.

يوه شېبه مې د پيشو سترگو ته وكتل، سترگو يې يوه خبره كوله:

—ملامت نه يوو، په دې واورو كې څه وخورو؟

نه پوهېږم، ماته يې په سترگو كې همدا ټكي ښكاره شول.

پيشو ته مې لار ورکړه، دهليز ته ووته، په وره کې يې نوک ونيو، راويې کتل، پوه يې کړم چې د دهليز دروازه پورې کوه او ککړ لوبښي سبا ته مه پرېږده.

غولي ته مې جارو ونيوه، د غاب ماتې ټوټې مې راټولې کړې کله، چې کوټې ته لاړم، سندره ختمه وه. يخنۍ واخيستم، گروپ مې بل کړ، بخارۍ ته ور وگرځېدم، غټ، غوړ لږگي ته مې د اورلگيت دانه ووېله، وارله واره يې پررر شو، لمبه تر نورو نيمه سوځېدلو لږگو راتاوه شوه.

خوب نه راته، بېرته کمپيوټر ته کېناستم.

مريم وييلي ول:

ـ ما بنام قضا دروازه وټکېده، پلار مې ورووت، بېرته راغی، راياده يې کړه چې بايد لاړ شو.

تياري ته ضرورت نه و، بس، په حجابو کې مو ځانونه ونغاړل، پلار مې د اوږې بکس وراخيست، همدا يو بکس و، د ټولو کالي پکې پراته ول.

لاندې کښته شوو، په يوه ډنگر ځوان پسې موگړندي گامونه اخيستل، ساه مولا نه وه سوځېدلې چې په يوه کور ننوتو.

لويه حويلی وه، ډله خلک ښکارېدل، ډېری يې تنکي ځوانان ول، د غاړې له بکسونو يې پوه شوم چې د سفر نيت لري.

يوه دېوال ته ودرېدو، شاوخوا مې وکتل، شين ډکۍ نه تر سترگو کېده، ټوله ځمکه غوړه وه، ځای ځای د تېلو زړې بوشکې پرتې وې.

لويه دروازه خلاصه شوه، يو سيته باډۍ لرونکي کوچيني موټرو، تېزه رڼا يې پر ولاړو خلکو لگېدله. موټر ودرېد، ځوانانو منډه وراخيسته، هريوه هڅه کوله چې لومړۍ باډۍ ته وروخيژي.

د موټر له سيته دوه تنه راکښته شول، ايراني فارسي يې ويله، دوی په نرمه ژبه د نوبت غوښتنه کوله. باډۍ ډکه شوه، د خلکو ملاوې ترې راوتلې وې.

موټروان زموږ خواته اشاره وکړه.

پلار ته مې وکتل، حيران و. ورغی، له خبرو يې پوه شوم چې زموږ ځای هم د موټر باډۍ ده.

پلار مې تر ډېره ورسره و، لاسونه يې خوځېدل، داسې راته واپسېد، چې ځای مناسب نه ورته ښکاري. وروسته راغی، بله چاره موندله.

ورغلو، موټروان د باډۍ په پورته سر کې ځای راته جوړ کړ، زه او مور مې په مينځ کې کېناستو، يوې خواته مې پلار ځای ونيو او بل لور ته مې هم ورور. خوبيا مې هم له زنگنو سره د مخامخ ناست ځوان ملا لگېدله.

موټر ته مې وکتل، په وره باډۍ کې شپاړس تنه ناست ول. دوه نور راغلل، ځای نه و، د باډۍ په وروستۍ برخه کې له موټره پروتلو ډېرو کېناستل.

موټروان باډۍ ته نږدې ودرېد، مساپرو ته يې ډاډ ورکړ، ويې ويل چې ځانونه کلک ونيسي، ساعت وروسته به په زاهدان کې يو.

موټر حرکت وکړ، خراغونه يې مړه ول، د سپوږمۍ په کمزورې رڼا کې يې لاره پرې کوله. کله چې به د موټر ټاپر کومې کنډې ته ورو ولوېد، ملا به مې په شدت شاته پر ولاړو اوسپنو ولگېده.

دوو ځوانانو په ټيټ غږ خبرې سره کولې، له غږېدا يې پوه شم چې روان موټر سيمرغ نومېږي، وروسته مې زړه ولږېد، يوه يې ويل چې تېره اونۍ په همدې ځای کې ډزې ورباندې وشوې. موټر ودرېد. له موټروان سره ناست برېتور سړی راکښته شو، ليرې بل گروپونه يې راوښودل، ويل يې چې ايراني پوښتنه ده، نه به خبرې کوئ او نه به هم سگړت ته د اورلگيت دانه نيسئ. وروسته يې گامونه واخيستل، ما تر هغو پسې کتل چې په تياره کې ورک شو. موټر حرکت وکړ، ورو روان وو، بس، د بنيادم تگ يې کاوه، ناست کسان غلي ول، حرکت يې نه درلود، ان د ساه ايستلو غږ يې هم نه راته. ورور ته مې وکتل، په تورو غټو سترگو کې يې د سپوږمۍ رڼا لگېده وه. مخکې لاړو، بل گروپونه رانږدې شول، يو سيوری راغی، هماغه برېتور سړی و، موټر ودرېد، سړي موټروان ته څه وويل، ماشين مې شو. سړی باډۍ ته راغی، له ما، ورور مور او يوه بل کوچيني هلک پرته يې ټول له موټره کښته کړل. له ډلې يې اووه، اته، پياوړي کسان پرېښودل، پلار مې هم پکې و، پاتې مساپر له برېتور سړي سره په تياره کې ورک شول. ولاړو کسانو د موټر د باډۍ پر شاتنۍ برخې زور راووست، باډۍ جټکه وخوړه، ټاپرونه تاو شول، سيورو حرکت وکړ. موټروان د سيټ تر ښيښې سر را ايستلی و، مخکيني ټاپرونه يې هوارې ته سيخول. موټر په مړه ماشين روان و، ما بلو څراغونو ته کتل، نږدې ول، سپينه رڼا پر ايراني بيرغ لگېدله. ناڅاپه موټر ودرېد، د باډۍ وروستۍ برخې ته مې وکتل، يو هم نه و، غړۍ مې اوږده کړه، ټول پر ځمکه پراته ول. پر اوږه مې فشار راغی، د موټروان لاس و، پوه يې کړم چې سرتيټ ونيسه. پوستې ته مې وکتل، عسکر و، د لاسي بتۍ سپينه رڼا يې ترموږ نه رارسېدله. عسکر يوه شېبه ولاړ و، وروسته کوټې ته ننوت. پر ځمکه غځېدلي خلک پورته شول، لاسونه يې د موټر پر شاتنۍ برخه کښودل، موټر حرکت وکړ. له سرحدې پوستې واوښتو، موټر گړندی شو، چمپونه نه احساسېدل، له باډۍ مې سرور وايست، ټاپر پر توره ليکه تاوېده. بل څراغونه ورو ورو ليرې کېدل. په سترو کسانو کې مې د پلار د سا ايستلو غږ لوړ و ښه شېبه ووته، موټر ودرېد، شاوخوا مې وکتل، د سپوږمۍ رڼا سپينه وه، خو نږدې غونډۍ تورې ښکارېدلې. د موټروان ورو شپېلکۍ مې واوړېد. د پله له لاندې ډله کسان راووتل، ټول باډۍ ته راوختل، برېتور سړی له موټروان سره کښاست. موټر په مړو څراغونو گړندی روان و، د باد پرهاري خوت، د حجاب ژۍ مې له بغور (انگي) سره لگېدله. پاو ووت، ليرې دوه څراغه ښکاره شول، رڼا زموږ خواته را روانه وه، موټر ورو شو، خامې ته ولوېد، مخکې لاړ، ودرېد، رڼا تر ټيټې غونډۍ پټه وه. دوو مساپرو په يوه خوله وويل: گزمه ده.

د موټر له سيټه خلاصې گوتې راووتې. ټول غلي شول. رڼا د غونډۍ له بلې خوا راووته، نېغه د پوستې کمزور څراغونو ته ور روانه وه.

موټر حرکت وکړ، پاخه سپک ته وخوت، تگ يې تر پخوا چټک و.
 له غونډيو ووتو، د سپوږمۍ رڼا تر ليرې رسېده، هواره دښته وه. مخکې لاړو، گڼ خراغونه ښکاره شول، نه پوهېدم، بازار وکه کوم عسکري ځای، د موټر د ماشين غرهاري خوت، باد تېز لگېده، ټکري مې د زڼې دواړو خواوو ته ټينگ نيولی و.
 ناڅاپه درب شو، سپيرې دوړې تر موټر تېرې شوې. ورور مې تر مټ ټينگه ونيولم، موټر خامې ته ولوېد، خو تگ يې د پخوا په څېر گړندی و.
 يو دم کوکه شوه:
 —ورور مې!
 په بېره مې وروکتل، د بادۍ په وروستۍ برخه کې يوه سړي چيغې وهلې، له موټر وتلې درې ته مې پام شو، زړه مې ولړزېد، څوک نه و.
 د سړي له کوکو سره ژړا گډه شوه:
 —موټر ودرول!
 د موټر ټاپرونه په وړو وړو وښوېدل، خلک په دوړو کې پټ شول.
 سړي ټوپ کړل، د پاخه سپک خواته يې منډه ورواخيسته.
 برېټور سړی تر ښيښې سر راويست. يوه مساپر په بېره وويل:
 —ورور يې ولوېد.
 موټر حرکت وکړ. پلار مې د موټر د سيټ بام ته سوکان ونيول. موټر ودرېد. موټروان راکښته شو. په غوسه و، ويل يې چې خپلې غاړې مې درباندي خلاصې کړې وې، څوک چې ولوېدل، نو ولوېدل، زه نه شم کولای چې د بل يوه له پاره خطر ومنم.
 يوه مساپر چيغه کړه!
 —دا څنگه مسلمان يې!
 کړس شو، مساپر خپل مخ ته لاس ونيو.
 ورور مې زما پر اوږه سر کېښود.
 موټروان بېرته سيټ ته وروگرځېد، موټر حرکت وکړ. ليرې دوه تنه ښکارېدل، ناست سړي ځمکې ته سوکان نيولي وو نړۍ چيغې يې راتلې، بل په تورو خاورو کې پروت و.
 د مريم خبرې ختمې شوې.
 بخاری ته مې وکتل، سره وه، خوتاو يې تر کمپيوټره نه رارسېده.

* * *

سهار دفتر ته لاړم، يوه ملگري مې کوژده کړې وه، نورو همکارانو شيريني ترې غوښته، بس، سلا په دې شوه چې غرمې ته به ماهيان راباندې خوري.
 همدا سې مو وکړل، شپږ تنه پوره دولس بجې له دفتره ووتو. نږدې ځای د خير خانې قلعه يې نجارا وه.

ورغلو، په يخه هوا کې د ماهيانو خوراک خوند وکړ، د چا يو د سورورلو په وخت تېلفون راغی، حيران شوم، مريم وه، دې به يواځې له ماښامه وروسته تېلفون کاوه.

د باندې ووتم، بښنه يې وغوښته، راياده يې کړه چې د کار په وخت کې يې مزاحمت وکړ، خو وروسته يې يودم وويل:

—د موټرو غږ دی.

پوه مې کړه چې د ماهيانو د خوراک له پاره قلعه يې نجارا ته راغلي يو.

په غږ کې يې بدلون راغی، په خوشالي يې وويل:

—په چهار راهي کې يې؟

—هو

—کومې خواته.

—شمال!

—خو په جنوبي برخه کې بښه ماهيان ورکوي، ته ورته وگوره، زه مې له مور سره خو ځله ورغلې يم.

ومي کتل. تر سړک وړهاخوا له لويې کړايي څخه تاوونه پورته کېدل.

ومي ويل

—اورې

—هو

غږ يې ژر غونډی و. خو وروسته يې يودم وخنډل.

—هی، چهار راهي ته وگوره، هغه بوډا ترافيک شته، اوږده ډيره لري.

ومي کتل، يوه ځوان ترافيک د موټرو نظم برابراه.

مخکې تردې چې د (نه) ځواب ورکړم، مريم په خوند وويل:

—موږ به هر سهار همدلته د پوهنتون يوه ملگرې را اخيسته، خو وروسته يې د درېدو ځای بدل کړ، ويل يې چې زوړ

ترافيک ډېر راته گورې بس، خداي راکړه، ملگرې به مو ځوروله، ويل به مو چې زوم خوبيا ولاړ دی.

مريم ټوخي واخيسته، ټوخي يې اوږد شو، وروسته يې غاړه صافه کړه، ورو يې وويل:

—وبښه.

شات مې وکتل، يوه ملگرې مې ساعت ته اشاره کوله.

د مريم نيولی غږ مې واورېد.

—قلعه يې نجارا څنگه ښکاري؟

—هيڅ، لاندې دوکانونه دي، پورته منزل د ډاکټرانو لوحو نيولی دی، د ژي واورې د موټرو په لويو توري دي، خو

له سړکه دورې پورته کيږي.

مريم سوړ اسويلی ويست:

—اه، ترهماغه دورو څار شم.

يوه شېبه غلې وه، وروسته يې په غريو کې وويل:

—يوه هيله؟

_وايه
 _يوه ژوره ساه واخله.
 خندا راغله
 _ولي؟
 _زما په خاطر
 پزه مې کش کړه، د لښتې بوی له دورو سره گډو، توخی راغی، تېلفون مې لیرې ونيو. خو مې نه توخل.
 لاس مې بېرته غوږ ته ورنږدې کړ.
 مريم وويل:
 _بختور يې.
 ومې خندل.
 مريم سوړاسويلی ويست:
 _د وطن دورې مې ياد يږي.
 غلی شوه.
 د ملگري غږ مې واورېد، ويل يې چې د دفتر کارونه راته پاتې دي، بايد لاړ شو.
 مريم يو دم وخنډل:
 _اه، اصلي خبره مې هېره شوه، سبا د روغتون دهلېز رنګوي، کمپيوټرونه بايد ليرې کړي، له سهاره راهيسې د
 کيسې په ثبوتولو اخته يم، غواړم چې ډېرې خبرې دروليرم، رخصتي مو په څو بجو ده؟
 ومې ويل:
 _څلورنيمې.
 _ښه، که مې ايمېل ناوخته در ورسېد، چې هير يې نه کړې.
 _سمه ده.
 _وښه، اخيري خبره، که زما منې، ترسک واورې، هغه بلې غاړې ته ښه ماهيان پخوي.
 هېڅ مې هم ونه ويل، موږ ماهيان خوړلي وو.
 دفتر ته لاړو.
 په رخصتۍ کې مې د مريم خبرې راواخيستې. ماخستن کمپيوټر ته کېناستم، نه چالانېده، برق کمزوری و.
 د څنگ گاونډی راپه زړه شو، برق يې نه درلود، زموږ له کوره يې لاین کش کړی و. ورغلم، سيم مې له ساکتۍ
 وايست.
 راغلم، کمپيوټر چالان شو. تېلفون وشرنگېد، همسايه و، ويل يې چې ستاسو د حويلۍ د دروازې د سرگروپ بل
 دی.
 ولاړ شوم، برق مې بېرته ورخوشی کړ.
 راډيو مې راواخيسته، يواځې د جنگ خبرونه ول، مړه مې کړه. اوږد وغځېدم، د مريم خبرو ته مې سودا وه. اته بجې
 وې، د کوڅې د خلکو تروېده کېدو مې د برق د قوي کېدو تمه نه درلوده.

پیاله مې له چایو ډکه کړه، الماری ته ودرېدم، د خرما قوطۍ رانه ورکه وه. برق لار، بېرته په خپل ځای کېناستم، د لندو وړیو بوی راغی. گوتې مې وټپولې، تودې شوې، پیاله چپه وه. کوټه سپینې رڼا ونيوله، تېزه وه، کمپیوټر ته ورغلم، چالان شو، خو چونگا یې خټه همسایه ته مې زنگ وواځه، وریاده مې کړه چې ضروري کار لرم، که مو ابگر مې بنده کړې وي، لیرې یې کړئ. فکر مې سم وخت، د کمپیوټر چونگا غلې شوه. مریم ویلي ول:

— یوې زېرمینۍ ته ورکېښته شوو، ساه پکې بندیده، د روغنی رنگ بوی یې درلود. دوه ژېړ گروپونه راڅرېدل. کړنگ شو، ټیمي قوطۍ ورغړېده، له دېوال سره ولگېده، پر لاندې سیمینټ د نخودي رنگ څاڅکي توی شول. ورور ته مې وکتل، خپلو پښو ته یې وچې سترگې نیولې وې، د پطلانه شنه پایشه یې په نخودي رنگ ککړه وه. مور مې د هغه سر په خپل ټټر پورې ولگاوه، مخکې لاړل. زیرزمیني اوږده وه، د ناستې له پاره هیڅ هم نه ښکارېدل، پلار مې له سیمینټو څو ډکې بوجۍ دېوال ته پرېستې. پر بوجیو کېناستو، شاوخوا مې وکتل، د رنگ ډک او خالي ډبې پراته ول، ځای ځای د پخو خښتو لنډې ټوټې ښکارېدلې. موټروان دروغ ویلي و، ساعت لاره نه وه، پوره دوه نیم ساعته مو پر پخو او خامو لارو مزل کړی و، سر مې گرځېده، ملا مې د موټر د اوسپنې له لاسه ټوک ټوک وه. پر مخامخ دېوال یو سیوری راغی، په عمر پوخ سړی پر زینو راکېښته شو، ملا یې ختلې وه، له خولې یې د سگریټو تېز بوی ته.

سړي یوه نکلي کاسه پر غولي کېښوده، بېرته چوپه خوله پورته وخت. پلار مې پر کاسه هواره وچه ډوډۍ ورپورته کړه، لاندې سپېرې سپینې وریجې وې. د ډوډۍ ورته ټوټه مې خولې ته واچوله، د ربړ غوندې وه، نه ژد ویل کېده، د خاورو خوند پکې گډ و. مور ته مې وکتل، په رنگ ککړ برس ته یې وچې سترگې نیولې وې. پوه شوم، له موټره لوېدیځو ځوان یې له زړه نه ووت. ورور مې گروپ ته کتل....

پلار مې یو دم مخ واړاوه، ویې ټوخل، وریجې دانه دانه پر رنگ شوي دېوال ولگېدې. بښنه یې وغوښته، بیا یې کاسې ته لاس ورو نه غځاوه. ملا یې دېوال ته ولگوله، پورته یې وکتل، له سترگو یې پوه شوم چې په راتگ پښیمان دی.

ټول غلي وو، ورور مې د مور پر اوږه سر ایښی و، سترگې یې پټې وې. له وریجو یواځې یوه گوله پورته شوې وه. ښه شېبه ووته، سترگې مې درنې شوې.

سمندر و، پراخ سمندر، ډوبه شوم، لاندې تورې اوبه ښکارېدلې. لاسونو او پښو ته مې ټکان ورکړ، اوبه مې ستونې ته راغلې، ترخې وې، ساه مې نه شوای اېستلی، د لاسونو او پښو حرکات مې ډېر شول، سر ته راوختم، مور، پلار او ورور مې هم ځگنو خپو اخیستي ول. ورور مې چیغې وهلې، مرسته یې غوښته...

د نهنگ لکۍ مې ولېده، له اوبو لويه خوله راووته، سپين تېره غابونه يې زما د ورور سر ته سيخ شول، سپين ځگونه سرو وينو ونيول.

چيغه مې کړه، پر خولې مې ترخې اوبه راواوښتې.

مور ته مې وکتل، نه وه، لاندې لارم، لاس او پښې مې له حرکت نه لېږلې ول. پورته مې وکتل، په سپينو اوبو کې د لمر ښا گډه وه.

مور ته مې مخ وروړاوه، خلاص غونچه وينستان يې يوې بلې خواته کېدل، لاندې روانه وه، له خولې يې حبابونه (پوکۍ) راوتل.

له سمندري شنو اوږدو پاڼو يو غټ نهنگ راووت، په غاښ کې يې زما د ورور په وينو لړلې څيرې کميس بند و، د مور خواته مې ور وگرځېد، چيغه مې کړه، غږ مې نه راووت، واړه حبابونه مې تر سترگو تېر شول، حبابونه مخ پورته روان ول.

نهنگ ورغی، غټه خوله يې خلاصه کړه. سترگې مې پټې کړې، بېرته مې ورته وکتل، مور مې نه وه، د نهنگ له خولې راوتلې سرې وينې له اوبو سره گډې وې، له تېرو غابونو يې زما د مور اوږده وينسته راوتلې وو، اوبو يوې بلې خواته وړل.

نهنگ زما خواته راغی، خوله يې خلاصه وه، چيغې مې وهلې، پلار مې را روان و، نه شواي راتلی، اوبو بېرته شاته وور.

غږ مې واورېد، اوږې مې وښورېدې، سترگې مې رڼې کړې. پلار مې په غېږ کې ټينگه نيولې وم، مور مې په حيرانۍ راته کتل، ورور مې لا ویده و.

ومې ويل:

ـ ښه يم، خوب مې ليد.

پلار مې بېرته پر سيميتي کڅوړې کېناست. کين لاس مې راپورته کړ، دوه نيمې بجې وې.

سر مې درد کاوه، ټوک ټوک وم، د نهنگ خلاصه خوله مې له ذهنه نه وته.

غږ مې واورېد، يو چا زما د پلار نوم اخيست. پلار مې په بېرې پر زينو وخت، لنډه شېبه وروسته بېرته راغی، وييل چې بايد لاړ شو.

مور مې د ورور اوږې وښورولې، هغه خوبولې سترگې خلاصې کړې، له څه ويلو پرته ولاړ شو.

د باندې راووتو، تياره وه، سپوږمۍ نه ښکارېده.

کوڅې ته راغلو، يو کوچنی موټر ولاړ و، پر سريې د ټکسي لوحه ټومبلې وه.

پلار مې له موټروان سره مخکې کېناست، موټر د شا سيمت ته ورپورته شو.

شاوخوا مې وکتل، هسکه وه، لاندې په زرگونو سپين او ژېړ څراغونه بل ول، فکر راوړلېد، موټر د زاهدان د ښار په څنډه کې وو.

موټر حرکت وکړ، په يوه کوڅه کې راتاو شو، عمومي سړک ته وخت، مخکې لاړ، سړک ته نږدې په پياده رو کې ودرېد.

موټروان په بېرې دروازه خلاصه کړه، له موټر څخه يې وغوښتل چې له موټره کېښته شو، همدا سې مو وکړل، سړک ته نږدې په گڼو ونو کې کېناستو.

د سپک دواړو غاړو ته تېز ژېړ گروپان بل ول، رڼا یې تر هغو ځانگو رارسېده چې موږ یې تر لاندې ناست وو. موټروان ته مې وکتل، د موټر له مخکیني ټاېره یې هوا ایسته، شېبه وروسته د موټر پر بانټ کېناست. چوپه چوپتیا وه، کله کله به یو-یو موټر په تېزۍ سره تېر شو. موټروان شېبه په شېبه خپل ساعت ته کتل. یو موټر راغی، ټیوټا وه، پر سر یې سور څراغ تاوېده، پر دروازه یې سپاه پاسداران جمهوري اسلامي ایران لیکلي و.

موټر برېک ونیو، یو عسکر له بښېنې سر راویست، موټروان د ټکسي خالي ټاېر ته ګوته نیولې وه. وروسته یې ټلېفون ته اشاره وکړه، نه پوهېږم، خو دا مانا مې ترې واخیسته چې د بل ټاېر راوړلو ته انتظار باسم. د پولیسو موټر حرکت وکړ، موټروان سگریټ ولگاوه، هماغسې پر بانټ ناست و. وروسته یې ټلېفون غوږ ته ونیو، د لاس له خوځولو یې پوه شوم چې په غوسه دی. پاو ووت، یو درې سوه درې بس ودرېد، موټروان راغېر کړل، ورغلو، بس ته ور وختو. شاتنۍ اوږده څوکی-تسه وه. لارو او همالته کېناستو.

بس حرکت وکړ، دواړو غاړو ته واپه زاپه ناست ول، په تورو وینستو کې د بس د چت د څراغونو کمزورې رڼا ښکارېدل، سپین سرونه هم پاک ول، ځای ځای په تورو حجابونو پوښلې ککړۍ هم ښکېدلې. ټول غلي ول. مخکې مې وکتل، د بس پر ماشین یو تنکی ځوان ناست و. نیم ساعت ووت، ځوان ولاړ شو، یو پلاستيکي سطل یې ورو واخیست. مخکې راغی، یو ماشوم یې له بغوره کش کړ، ویې خندل، له سطله یې یو جوس ورکړ. ځوان دوو دریو نورو کسانو ته د اوبو بوتلونه ونيول. وروستۍ څوکی-ته راغی، سطل یې کېښود، یوې بلې خواته یې وکتل، له جبهه یې درې کارتونه راوايستل، ورو یې وویل: —مخکې پوښته ده، پولیس راخيږي. د شا سیت ته نه راځي، له لیرې همدا کارتونه ورته پورته کړي. پلار مې یو کارت ورو واخیست، سړي وڅرېد، بېرته یې ځوان ته وکتل. هغه پر خپلو شونډو ګوته اېښې وه، په ټیټ غږ یې وویل: وار خطا نه شی، لار ورسره لرو، پیسې مو ورکړې دي. ځوان یو دم وخنډل، په لوړ غږ یې وویل: —جوس غواړئ؟

د جوس پاکټ یې زما د ورور پر ځنگنو کېښود، مخ یې واپاوه، بېرته موټروان ته نږدې کېناست. پلار مې کارت راکړ، کارت ته مې کتل، پورته یې شناسنامه لیکلي وه، لاندې د یوه برېټور سړي عکس ښکارېده. پلار ته مې اشاره وکړه، په شونډو کې موسکۍ شو، خپل کارت یې راوښود، عکس یې نه درلود. مور ته مې وکتل، کارت یې په ګوتو کې سره اړاوه، په عکس کې یوه ډیرور بوډا سپینه لونگی-تړلې وه. یو وړوکی بازار راغی، بس ودرېد، دوکانونه بند ول، خود هوټل تر لویو بښینو ورهاخوا ګڼ خلک ښکارېدل، ټولو په قاچوغو او پنډو خوراک کاوه. بس ته یو وسله وال عسکر راوخت، په لوړ غږ یې د اسنادو غوښتنه وکړه، لاسونه پورته شول، مور ته مې وکتل، د عکس خوا یې ځانته نیولې وه. عسکر له لومړۍ څوکی-راتېر شو، په دوهمه څوکی-کې یې د یوه بوډا اوږې وڅوځولې.

د بودا تر څنگ ناستې ښځې څه ورته وويل.
 زړه مې ولړزېد، عسکر مخکې راغی، مور ته مې وکتل، کارت يې پر څنگانه ايښی و، له غروي يې مازې د کاغذ
 څنډه مالومېدل، د پلار سترگې مې رډې راختلې وې، عسکر دوو دريو نورو کسانو ته هم ملا کړوپه کړه.
 کارتونو ته يې وکتل، ښښه يې وغوښته، پورته يې پر څو وړو بکسونو گوټې وټپولې، يو ناست ځوان يې ولاړ کړ،
 د هغه جېبونه يې وکتل، زموږ مخې ته ودرېد. د کارت غوښتنه يې وکړه، پلار مې بې عکسه کارت ورته ونيو.
 عسکر وخنډل، پلار ته مې يې اشاره وکړه، دواړه د بس له شاتنۍ دروازې کښته شول.
 مور مې ولاړه شوه، مټ ته مې يې لاس وروغځاوه، بېرته پر خپل ځای کېناسته.

ورور مې په وېره وويل:

— ابا يې چېرته بوت؟

ورو ښځينه غږ مې واورېد:

— ډېر ښکلی دی.

ورمېر مې کوډ کړ.

تر مخې مويوه زړه ښځه ناسته وه، په عينکو کې يې سترگې غټې ښکارېدلې، تر څنگ يې زما ورور ته کتل.

وروسته يې ماته مخ راواړاوه، ورو يې وويل:

— افغانان ياست؟

غلې وم.

ښځې وخنډل:

— د ماشوم له خبرو پوه شوم چې ايرانيان نه ياست، خو پاکستانيان هم نه راته ښکاري، د هغوی رنگ مالوم دی. تک

تور دی.

مور مې وويل:

— افغانان يو.

ښځې له خپل بکسه د بسکيت قوطۍ راويسته، ورو ته مې يې ونيوله ورور مې مور ته وکتل، هغی اوږده بانه سره

وروستل، ورور مې بسکيت ورواخيست، ويې ويل:

— ابا ته خوبه څه نه وايي؟

زړې ښځې وويل:

— څه وايي؟

مور مې سوړ اسويلی واپست:

— هيڅ! پلار ته يې اندېښنه ده.

زړې ښځې وخنډل، مخکيني غاښونه يې د زرو ول، ورو يې وويل:

— مه ویرېږئ، د لارو پوليس د څو تومنو سپي دي.

خبره يې سمه وه، پلار مې راغی، په خپل ځای کېناست، خو د تندي گونځي يې ژورې وې. مور مې د غوسې علت

وپوښت، پلار ورياده کړه چې سل ډالره يې ورنه يووړل.

موټر حرکت وکړ، ښه شېبه ووته، زړې ښځې وويل:

—په تومنو يې بدل کړئ!
 ښځه د (ډالرو) په ټکي پوهېدلې وه.
 پلار مې د ورور په لاس کې د بيسکيتو نيولې قوطۍ ته وکتل.
 مور مې وويل:
 —ښځې ورکې.
 د باندې تياره وه، ځای ځای به د بس د څراغونو تېزه ژېړه رڼا پر راوانو ترافيکي لحو لگېدله، نور هيڅ هم نه ښکارېدل.
 سترگې مې درنې وې، د بس د چټ سپين څراغونه ورو ورو کمرنگي کېدل، وروسته خوب وېړم.
 مريم وټوخل، ټوخی يې اوږد شو، بيا يې په کمزوري غږ وويل:
 —شور او زوږ و، سترگې مې رڼې کړې، دواړو غاړو ته کتار بسونه ولاړول، خلک يوې بلې خواته گرځېدل. مور ته مې وکتل، له زړې ښځې سره يې خبرې کولې.
 بس تش و، دوې څوکۍ ورهاخوا يوه بوډا کتاب وايه.
 پلار ته مې پام شو، د مجلو او اخبارونو غرنۍ ته نږدې له موټروان سره ولاړ و.
 ورور مې راغی، له سرو شونډو يې د گشنيزو نرۍ ډکۍ راوتلې و، برگريې خوړ.
 ولاړه شوم، مور مې راوکتل، خو څه يې ونه ويل.
 د بس له شاتنۍ زينې کښته شوم، مخکې لاړم، يوه دوکان ته ودرېدم، ژاولو ته مې زړه وشو، خو ايراني پيسې نه وې.
 د پلار غږ مې واورېد:
 —څه غواړې؟
 ورو مې کتل، په لاس کې يې پلاستيکي نازکه خلطه نيولې وه. د پيسې بوتلي او برگريکې پراته ول.
 ومې پوښتل:
 —تومن دې له کومه کړل؟
 کين لور ته يې اشاره وکړه، صرافي وه، د غرنۍ پر لويه ښېښه رنګارنګ لوټونه سربېښ ول.
 له دوکانه مې دوه درجنه ژاولې راواخيستې، ورغلم، پلار ته نږدې د لرګي پر اوږده څوکۍ لمر ته کېناستم. مخې ته مې وکتل، تر چمن ورهاخوا سيمتي نرۍ سپک و، ډله خلک گرځېدل، خو پر سپک يو کاغذ هم نه ښکارېده.
 پلار مې په ډکه خوله وويل:
 —تهران ته يوزرو دېرش کيلو متره لار پاتې ده، تر ماښامه به په بس کې يو.
 د مخامخ دوه منزله تامين پر سر لوی ساعت ته مې وکتل، د سهار اووه نيمې وې.
 ومې پوښتل:
 —دا کوم ځای دی؟
 —د کرمان د بسونو اډه.
 يو وړوکی توپ راوړغړېد، د مرسل د گلانو په بوټو کې ننوت. کوچيني ماشوم منډه پسې راواخيسته، بوټي ته نږدې ودرېد.

ورغلم، توپ د مرسل د بوتي په ژېړو لوېدلو پانو کې پروت و. لاس مې وروغځاوه، توپ مې له اغزنو بوټوراويست.

ماشوم غبرگ، ټنډه لاسونه راته ونيول، توپ يې ورواخيست، د بس خواته يې منډه کړه.

گلانو ته مې وکتل، اخره يې وه، مړاوي ښکارېدل.

بېرته پراوړده څوکۍ کېناستم.

پلار مې وويل:

مننه درنه کوي.

مخامخ مې وکتل، له ماشوم سره نږدې ولاړې ښځې لاس راته خوځاوه.

پر سر کې يوه نجلی روانه وه، نری اندام يې درلود، له ټکري يې د وينستانو څوکې راوتلې وې.

ومي ويل:

ملایان څه نه ورته وايي؟

ځواب مې وانه ورېد.

پلار ته مې وکتل، رنگ يې ژېړ و، دوو راروانو عسکرو ته يې وچې سترگې نيولې وې.

په بېره مې وويل:

مه ورته گوره!

سريې وڅړېد.

عسکر راغلل، د يوه په لاس کې مخابره وه، د دوهم په کمربند پورې توپانچه څړېدله.

يوه يې وويل:

ښاغلیه، شاته دې کثافت دانی ده.

پلار مې موسک شو، پښو ته نږدې د پېسې خالي قوطۍ يې ورواخيسته او په سره ټوکرۍ کې يې واچاوله.

مخابره وچونگېده: وارخطا غبر ترې راووت.

دوه افغانان رانه ورک شول، يو يې اوږده ږيره لري، له رنگه سپين دی، دېرش کلن ښکاري، د بل پر مخ د زخم چاپ

مالوميرې، دواړه د ترمينال شمالي دروازې ته لاړل.

عسکرو منډه کړه.

پلار مې وويل:

په موټر کې ناسته مو په خير ده.

روان شوو، ورور مې له مور سره ناست و. زړې ښځې کتاب وايه.

پلار ته مې مخ ورواړاوه، د پوليسو ولاړ موټر ته يې کتل:

ومي ويل:

ويې نه پېژندلو.

پلار مې يواځې موسک شو.

پاو ووت، د سهار چايو ته تللي خلک بېرته موټر ته راوختل، د زړې ښځې لاس ته مې وکتل، ټيټه شوم، پاو کمې

اته بجې وې.

موټر حرکت وکړې، له دښتو او وړو ښارونو تېر شوو، یوه بجه مو په اصفهان کې ډوډۍ وخوړه، ما ښام تیاره یې د عمومي سړک پر غاړه له بسه کښته کړو.

د تېلو ټانک و، لیرې رنګارنګ رڼاوې ښکارېدلې.

یو خیرن ډنګر بودا راغی، موسک و، له څه ویلو پرته یې بکس اوږې ته واچاوه.

په هغه پسې لاړو، د تېلو د ټانک شاته وړه حویلی وه، پر چمن کېناستو. شاوخوا مې وکتل، د یواځینۍ کوټې سپین دېوالونه د ونو له ژېړو پاتو ښکارېدل.

بودا هماغه کوټې ته ننوت.

ورور مې منډه واخیسته، د هغه له تورو وېښتو وړهاخوا، له وچو بوټو د بتو (قو) سپینې غاړې راوتلې وې.

ورغلم، درې بتې د کوچیني حوض په رڼو او بو کې ګرځېدې.

پلار مې راغږ کړ، ورو مې کتل، پیاله یې پورته نیولې وه.

ورور ته مې وویل:

—چای تیار دی.

راویې نه کتل، بتو ته یې د بسکېټ وړې ټوټې وراچولې.

سر مې پسې ونه ګرځاوه، د پلار تر څنګ کېناستم. مور ته مې مخ وړاړاوه، د چایو له سورولو یې خوند اخیست.

بودا یو غاب پر چمن کېښود، څو قند خیشتي پکې پرتې وې.

پیاله مې راډکه کړه.

بودا په خواړه خوله وویل:

—بل څه خو به موندلای شئ؟

پلار مې مننه ترې وکړه، خو بودا لا په خپل ځای ولاړ و، د خولې د دواړو غاړو ګونځې یې ژورې وې، خندل یې.

پلار مې جبب ته لاس کې، بودا ته یې یو لوت ونيو، خو بودا لاس وروڼه غځاوه.

پلار مې بل لوت ورسره یو ځای کړ، بودا هماغسې خندل.

خوښ مې شو، وږی نه و. خو یو دم یې وویل:

—ډالر غواړم.

پلار ته مې غوسه ورغله، لاس یې ورتول کړ.

بودا کېناست، په خواړه خوله یې وویل:

—ښاغلیه. مه خفه کېږه، دلته یواځې هغه افغانان راوړي چې اروپا ته ځي، ډېر یې ډالر راګوي.

پلار مې خندل، له پیسو سره یې یو بل لوت هم یو ځای کړ، بودا ته یې ونيو، هغه لاس وروځاوه، خو هماغه پخوانی خندا یې نه وه.

چمن خوند کاوه، سړه هوا لګېده، د لنډو خاورو بوی ته، په ذهن کې مې د وحید څېره راګرځېدله.

بودا د کوټې تر مخ ولاړ و، پر پایپ یې ځمکه آبپاشي کوله.

نیم سات ووت، بودا راغی، په لاس کې یې مایل و، په غوسه یې وویل چې په ما پسې راځئ.

پلار مې بکس ورواخیست، د تېلو د ټانک تر مخ ولاړ ټکسي ته ور وختو.

موټر حرکت وکړ، مخکې لوحه راغله، لیکلې یې و، تهران، لس کیلومتره.

خو موټر لنډ راتاو شو، خامه وه، کله کله به د موټر ژېړه رڼا د ونو په سپېرو خانگو ولگېده.
پاو ووت، د بوي ټيټې غونډۍ سر ته وختو، لاندي زرگونه رنګارنګ گروپونه بل وو.
پلار مې موټروان ته تر څنګ وکتل، ورو يې وويل:
_تهران دی؟

ځواب مو وانه ورېد.

پاخه ته ورو وختو، موټر په نورو سلگونو موټرو کې گډ شو. وروسته ودرېد، مخې ته مې وکتل، ترافيکي اشاره شنه وه.

شاوخوا مې سترگې واړولې، د مغازو له لويو نښېو سپينې رڼاوې راوتلې وې. په پياده رو کې واړه زاړه روان ول، ټول پاک او پرېولې ښکارېدل، د نجونو له نړيو ټکريو او تنگو پطلونونو پوه شوم چې اخوندانو ازادي ورکړې ده. آينې ته مې پام شو، د موټروان پر سپډلې سترگې ښکارېدلې، زما مور ته يې کتل. موټر حرکت وکړ، زړه مې ډاډه شو، آينه د موټروان د ککړۍ سپينو وينستو نيولې وه. غټ ښار و، سپکونه پاک ښکارېدل، د سپک دواړو غاړو ته غځېدلي گلدانونه لاشنه وو. ځای ځای به هسک تاميرونه په مخه راغلل، عمومي سپکونو ته پخې کوڅې راپرې وې، په هر څه کې نظم ليدل کېده. هماغسې مخکې تلو، هسک تاميرونه کم شول، زراعتي ځمکې راغلې، خولا هم ځای ځای ښکلي کورونه ولاړول. موټر له عمومي سپک ووت، تر ټيټه دېوال تېر شو، مخکې لاړو، يوې لويې دروازې ته ودرېدو، پر غټه لوحه د برگو غواوو عکسونه ښکارېدل.

دروازه خلاصه شوه، موټر حرکت وکړ، د خوشايو بوی ورو ورو ډېرېده.

موټر ودرېد، کښته شو، د ونو په مينځ کې نرۍ لار پورته ختلې وه.

مخکې لاړو، موټروان په يوه وړه دروازه ننوت، دوه منزله تاميرو، له يوې کوتې د خدا غېراته. دوهم منزل ته وختو.

د مريم خبرې مې ودرولې، د خرما قوطۍ مې راواخيسته او له ډکې پيالې چای سره بېرته کمپيوټر ته کښاستم. مريم ويلي وو:

_ورور مې وار له واره کټ ته ورټوپ کړل، ما په کوته کې دوهمه دروازه خلاصه کړه، نل ته مې لاس ور وغځاوه، لاندي په سره سطل کې د اوبو د تويېدو غږ غلی شو.

آينې ته ودرېدم، مخ مې پاک و.

له تشنابه ووتم، مور مې سرتور سر ناسته وه، پلار مې د تلوېزيون د ريموټ بيطرۍ را ايستلې وې.

ورغلم، د مور پر څنگانه مې سر کېښود.

شاوخوا مې سترگې ورغړولې، کوته لويه وه، شيرچايي رنګ يې درلود، پر زړه غالي. د لرگي درې او سپينيز کټونه ولاړول.

د مور غږ مې واورېد:

_مه يې څښه!

ورور ته مې وکتل، د کوچني مېز له سره يې جگ ورپورته کړې و.

پلار مې د اوبو جگ ورواخيست، پزې ته يې ورنږدې کړ، ودرېد، گروپ ته يې ونيو او له کوتې ووت.

تلویزیون ته ورغلم، سویچ مې کړ، په گوته مې څو چاینلونه واړول، ملایان غږېدل.
 کړکۍ ته ورنږدې شوم، پله مې خلاصه کړه، د چرسو بوی راغی، لاندې مې وکتل، دوه تنه پر پلاستیکی څوکیو
 ناست ول، د مېز پر سر په سگریټ دانۍ کې سور سوکی ښکارېده.
 پله مې وتړله، بلې کړکۍ ته ورغلم، پرده مې چوله کړه، لیرې زرگونه گروپونه بل ول.
 د دروازې کپ شو، پلار مې تشناب ته ننوت.
 مور ته مې وکتل، پر کټ اوږده پرته وه.
 ورغلم، د هغې پروانه مې سرولگاوه، گوټې یې زما پروینستو کې تېرې کړې.
 چوپه چوپتیا وه، کله کله به د څنگ له کوټې د خدا دپ او از راغی.
 دروازه وټکېده، ورور مې ورغی، د لسو، یوولسو کالو په عمر وچه کلکه نجلۍ کوټې ته راننوته، لوی پتنوس
 ورسره و، د پیالو د رېږدېدو غږ راته.
 ورولاړه شوم، پتنوس مې یې له لاسونو ونيو.
 نجلۍ غلې له کوټې ووته.
 مېز ته ورنږدې شوم، دواړه د بگ برغولی مې لیرې کړ، مستې وې.
 د پلار غږ مې واورېد:
 —اوبه یې رانه وړې؟
 مستو ته یې وکتل، په خوند یې وویل:
 —هلی نو، لاسونه پرېمنځئ.
 مور مې تشناب ته ننوته، خو ورور مې لا په خپل ځای ناست و. ویل یې چې زړه ته یې نه کیږي.
 د ډوډۍ له خوړلو وروسته مې د چایو پیاله راډکه کړه، ریموټ مې تلویزیون ته ونيو، څو کار یې نه کاوه.
 مور مې په قبله پسې گرځېده، یوه ته هم نه وه مالومه.
 ټول سترې وو، ورور مې له مور سره پرېوت، پلار او ماته بېل بېل کټ راوړسېد.
 چوپه چوپتیا وه، په سطل کې د څاڅکو د توییدو غږ راته، وروسته مې سترگې درنې شوې.
 یو وخت مې اوږو ټکان وخوړ، ورور مې کتل، مور مې وه، ویل یې چې په لمانځه کې لټه شوې یې.
 سترگې مې وموښلې، د پردې پورتنۍ برخه د لمر رڼا ژېړه کړې وه. کړکۍ ته ورنږدې شوم، پرده مې چوله کړه، لېرې،
 ترهسکو تامیرونو تېر اسمان ژېړ ښکارېده.
 د تشناب ورته مې لاس وروغځاوه، اودس مې وکړ، په لمانځه کې مې د پلار خرهاری اوږېده.
 ختلی لمر، دروازه وټکېده، بېګانې نجلۍ وه، د اوږو وړې جگ یې راپه زړه کړ. غوسه راغله، پتناسه ته ورولاړه
 نه شوم.
 مور مې پتنوس ورنه واخیست، نجلۍ په وېره وویل:
 —اوبه مې هېرې شوې.
 پلار مې وخنډل:
 —پروانه کوي.
 نجلۍ هماغسې په وېره وویل:

_خير دى، على رضا ته مه وایاست.
 د پلار خندا مې زور ونيو:
 _على رضا څوک دى؟
 غلې شوه.
 لهجه يې ایرانی-فارسي ته نه وه ورته.
 ومې ويل:
 _د کوم ځای يې؟
 غټې مړې سترگې يې راواړولې، چوپه خوله د باندې ووته.
 د چاپو د سورولو په وخت يودم زوږ شو. ټول کړکۍ ته ودرېدو، لاندې ډله کسان گرځېدل، ډېر يې په کميس او
 پرتوگ کې ول.
 پلار مې وويل:
 _یواځې نه یو.
 پلار، مور او ورور مې بېرته خپلو ډکو پيالو ته ور وگرځېدل، خوزه له کړکۍ سره ودرېدم. د حويلۍ د دروازې تر
 څنگ مې يوه پطلون کړي ځوان ته پام شو، پاک او سوتره و، په لاس کې يې کبېل ښکارېده.
 نورو کسانو ته مې وکتل، ځينې گرځېدل، نور دېوال ته ناست وو، سترې ښکارېدل، زياتره يې خیرن او په دوږو
 سپېره ول.
 د پلار غږ مې واورېد:
 _چای سپړي.
 ورغلم.
 مور مې وويل:
 _تر کومه به دلته یو؟
 پلار مې وروکتل:
 _نه پوهېږم.
 مور مې سوړ اسويلی وېست، پيال يې ورواخيسته او پر کټ کېناسته.
 ريموټ مې راواخيست، بيټري مې ترې وېستې، لارم او د کړکۍ تر لاندې مې لمر ته کېښودې.
 حويلۍ ته مې وکتل، هيڅوک هم نه ول.
 بلې کړکۍ ته ور وگرځېدم، لاندې پټې ول، د مخملو (لمر مخو) وچ بوټې پکې ولاړ وو، ورهاخوا دوه اوږده
 سالونونه ښکارېدل، مخې ته يې لويې تکې سپينې ډېرې پرتې وې، د کاشيو د جوړولو کارخانه راته واپسېده.
 ليرې مې وکتل، تر هسکو تاميرونو کمړنگه لوگۍ را تاو وو.
 د پلار خوشاله غږ مې واورېد:
 _په تشناب کې تودې اوبه راځي.
 ورومې کتل، مخ يې لوند و.
 ټول خوشاله شوو، ځانونه مو په کابل کې وللي ول.

لس بجې ماته وار راوړسېد، اوبه تومړي وې، خو بدې نه لگېدې. کله چې له تشنابه راووتم، پلار مې ډيرې ته چاره نيولې وه.

موږ ټوله ورځ په کوټه کې وو، له وړې نجلۍ پرته مو بل هيڅوک هم ونه ليدل، نجلۍ هم د ډوډۍ د راوړلو له پاره راغله او چوپه خوله بېرته له کوټې ووت.

بل سهار مې د ورور خلق تنگ و، ويل يې چې په کوټه کې خپه شوی يم، پوره يو سات خبرې مې ورسره وکړې، راتلونکې ژوند او د لندن کيسې د زحمت په تېرولو ارزېدې، خو په درېيم سهار د ټولو زړونه تنگ ول، پلار مې حويلۍ ته کښته شو، کله چې بېرته راغی، ډونگېده، ويل يې چې يواځې د غواوو په فارم کې د گرځېدو اجازه لرو. يوولس بجې ټول له کوټې ووتو، په حويلۍ کې مې شاته وکتل، لاندې منزل د زندان غوندي جوړ و، کړکيو پنجرې درلودې، ورهاخوا ډله ولاړو کسانو وچې سترگې راته نيولې وې.

د باندې لاړو، د ونو په مينځ کې نرۍ لار کښته شوې وه، څومره چې مخکې تلو، د خوشايو بوی ډېرېده. پراخه ميداني راغله، په عمومي دروازه کې دوه تنه ولاړ ول. کين لور ته اوږد سالون ښکارېده، د بام اهن چادر يې سترگې برېښولې.

د غوا رېمباره راغله، ورور مې هماغه لور ته منډه ورواخيسته، ورغلو، په سالون کې دواړو غاړو ته په پنجرو کې نيول شوي لسگونه برکي غواوې ولاړې وې.

مخکې لاړو، ورور ته مې وکتل، د يوه تور کوچيني سخوندر تر غاړې يې لاسونه تاو کړي وو.

غولي ته مې پام شو، سپينې پرېولې کاشۍ وې، خولا هم د خوشايو بوی خوت.

د مور غږ مې واورېد:

— غواوې يې په اسرات کې دي.

ورومې کتل، په پلاستيکي اخورونو کې د جوارو ميده شوې ژيرې پانې پرته وې.

په سپينه چپنه کې يو ډنگ سپی راغی، د څو غواوو غولانځو ته يې پايپونه ورواغوستل، دېوال ته يې لاس ورو

وغځاوه، سويچ يې وواهه، په رڼو پايپونو کې سپينې شېدې روانې شوې.

څو نور کسان راغلل، د غواوو ورنونو ته يې برسونه ونيول.

پلار مې د تلوراته وويل، خو د ورور مې پام غلط و، له سخوندره نه ليرې کېده.

پلار مې زه او مور د کوټې تر وره راوړسولو، دی بېرته فارم ته لاړ.

دروازه مې خلاصه کړه، وړې نجلۍ زړې غالی ته جارو نيولې وه.

مور مې پر کټ کېناسته، بکس ته يې کتل. وروسته تشناب ته ننوته.

په کړکۍ کې اېښو بيطريو ته مې وکتل، سيوري پرې راغلی و. راوامې خيستې، شېبه وروسته مې تلویزون ته

ريموت ونيو، کاريې نه کاوه.

نجلۍ ته مې مخ ورواړاوه:

— نوم دې څه ده؟

راوبې کتل، په خواړه خوله يې وويل:

— زېبا.

ومې ويل:

_نوې بيټرۍ نشته؟
 _علي رضا ته به ووايم.
 غلى شوه.
 ومې ويل:
 _د كوم ځاى يې؟
 يوه شېبه غلې وه، بيا يې نرۍ شونډې و خوځېدې:
 _د بد خشان
 حيرانه شوم.
 _نو دلته څه كوي؟
 د نجلى په سترگو كې اوښكې راټولې شوې.
 هغې ته مې ژاوله ونيوله. راويې كتل، غومبرې يې سره ول.
 ورو مې وويل:
 _دلته څه كوي؟
 ځواب يې رانه كړ.
 ترلاس مې ونيوله، پر كت كېناسته، سريې وځړېد، جارو ته يې وكتل، وروريې وويل:
 _كوټه پاتې ده.
 ومې ويل:
 _پروانه كوي.
 _علي رضا ته غوسه ورځي، وايي چې ډالري كوټه سمه پاكوه!
 خدا راغله.
 _ډالري كوټه؟
 نيغ يې راته وكتل، په سترگو كې يې وېره ښكارېدله.
 ومې ويل:
 _مه ډارېږه.
 سريې وځړېد:
 _دې كوټې ته ډالري كوټه وايي، ډېر پام ورباندې كوي، دلته يواځې هغه كسان اوسي چې اروپا ته ځي.
 د مور غږ مې واورېد، ناولې جامې يې غوښتې.
 ولاړه شوم، د تشناب وړ مې خلاص كړ، دستشويي له ځكه ډكه وه.
 بېرته كت ته وروگرځېدم.
 ومې ويل:
 _ښه، زېبا! دلته دې څوك شته؟
 سوړاسويلۍ يې وايست.
 _نه.

نجلی جارو ورو واخیسته، ترمته مې ونيوله، بېرته مې په خپل ځای کېنوله.

تندی يې تريو شو:

—علي رضا مې وهي.

ومي ويل:

—هيڅ هم نه درته وايي.

غريو واخیسته:

—نه، پرون يې هم موټ موټ وېنسته رانه وشکول.

زېبا خپل سر ته لاس ورووړ، ټکری يې وښوياوه، غوږ يې ويني و.

په ژغونې غږ يې وويل:

—سهار يې خوله پرې ولگوله

زړه مې ولږځېد.

نجلی يودم وژړل:

—د الرې کوټه مې نه وه پاکه کړې.

د نجلی مټ مې پرېښود. جارو يې ورو واخیسته.

ومي ويل:

—دا سپی څوک دی؟

ځواب يې رانه کړ.

پرکت اوږده وغځېدم، چت ته مې وکتل، د جارو له کرښنده غږونو سره ژپا هم گډه وه.

د مريم يوه برخه خبرې خلاصې شوې، دوهمه برخه پاتې وې، خو ناوخته و، کمپيوټر مې مړ کړ، غبرگې درنې کمپلې

مې پر ځان راکش کړې.

* * *

درب شو، سترگې مې رڼې کړې، پردې ته مې لاس وروغځاوه، شين سهار و، د څنگ همسايه واوره اچوله.

د بخاری له سره مې د اوداسه له پاره ترمې اوبه راواخیستې، لس دقيقې وروسته مې د دهلېز ورو خلاص کړ، سور

فرش ته سپينې واورې راوړغړېدې. گام مې واخیست، ښی پښه مې تر څنگانه په واوره کې ننوته.

سېژمې سوړ و، تردې مخکې هم واوره شوې وه، خو په يوه ځل دومره ډېره نه وه اوږدېدلې.

د همسايه غږ مې واورېد:

—دا ځل مجبوره يې چې بام ته وروځېږي.

ور غږ مې کړ!

—د پاروژۍ د بام ايزوگام ورسره اړوي.

ويي ويل:

—مخکينی واورې وچې وې، پروايې نه وه، خو دا واوره لنډه ده، بامونه درنېږي.

چاره مې نه درلوده، د لرگي پر زينه وختم. شاوخوا مې وکتل، پر هر بام يو دوه تنه ولاړ وو. احتياط مې کاوه، خو بيا هم د پارو ژۍ خوځايه د ايزوگام سپين زورورق او د قير وړې ټوټې تورې ورسره واخيستې.

ټلېفون راغی، موټروان و، ويل يې چې سړک يوه ډبره ده، موټر چاين شکولی، د باغ بالا پر غونډۍ نه شي درختلی. د غير حاضري دليل پيدا شو. تر غرمې د بام پر سر وم، خو لا هم د دوو کوټو بامونه پاتې ول. د څنگ گاونډي راغږ کړل. —درشم؟

ورومې کتل، خپل بامونه يې توروو. ستړی وم، (نه) ته مې خوله نه جوړېده، لنډ يې زموږ بام ته د لرگي زينه ودروله، د ماسپينين له اذان سره سم بامونه خلاص شول.

ټوک توک وم، اوږو مې درد کاوه. ماخوستن وختې پرېوتم سهار دوه-درې ځله موټر وښوېد، خو سرعت يې کم و، له ستونزې پرته دفتر ته ورسېدو. پنجشنبه وه، د تېرې ورځې کار هم راته پاتې و، له کاغذونو مې سر نه شو پورته کولی. په رخصتۍ کې ايمبلونو ته ورغلم، د لوسي په نوم ايمبل راغلی و، خلاص مې کړ. ليکلي يې وو: د مريم خبرې مې درو لېږلې. کور ته لاړم، برق نه و.

سهار مې له بامه په رالوېدلې واوړه کې لار واېسته، د حويلۍ تر دروازې پورې ايله لس گامه فاصله ده، خو دوه ساعته کار يې وغوښت، کله چې بېرته کوټې ته تل، د لارې دواړو غاړو ته تر نامه واوړه ولاړه وه. لومړۍ مې چای دم کړ، بيا کمپيوټر ته کېناستم، د مريم پاتې دوهمه برخه خبرې مې راواخيستې. ويلي يې ول: زبیا مې له ذهنه نه وته دوه ځله يې ډوډۍ راوړه، خو څه يې ونه ويل. بل سهار مې پلاراو ورورد باندې ووتل، مور مې پرکت پرېوته، راياده يې کړه چې بېگه يې د سرد درد له لاسه ټکي خوب هم نه دی کړی.

کړکۍ ته ورنږدې شوم، لاندې مې وکتل، زبیا د يوه سپورتي نوي موټر سايکل ټانکۍ ته سپينه ټوټه نيولې وه. د مېزله سره مې د اوبو جگ راواخيست، بېرته کړکۍ ته ورنږدې شوم، ښيښه مې وټکوله، نجلی راوکتل، جگ مې پورته ونيو، په اشاره يې پوه کړم چې درځم. بېرته پرکت کېناستم، مور ته مې وکتل، سترگې يې پټې وې. زبیا راغله، د مخ سرخي يې ډېره شوې وه، جگ ته ور وگرځېده. ومې ويل:

—غواړم چې خبرې درسره وکړم. له اوبسکو ډکې سترگې يې راواړولې، جگ يې وراخيست، له کوټې ووته. وخت ووت، د موټر سايکل د چالانېدو غږ راغی، کړکۍ ته ورغلم. په عمر پوخ، تور سړی و، راوتلی ټټر يې درلود، د موټر سايکل په آينه کې يې د اغوستي تور يخن قاق غاړه سموله. موټر سايکل حرکت وکړ، تر هغو مې پسې کتل چې د ونو څانگې پرې راغلی.

بېرته پر کټه پرېوتم سترگې مې پټې کړې، کړپ شو، ورومې کتل، پرمېزد او بو جگ ایښی و.
زېبا مې تر مټ ونيوله، غلې کېناسته.

و مې وویل:

—علی رضا و؟

راوېي کتل، له ډکو سترگو یې پوه شوم چې گومان مې سم و خوت.

و مې وویل:

کیسه راته وکه.

سړي وڅرېد.

و مې وویل:

—خومره وخت کیږي چې دلته یې؟

—دوه کاله.

زړه مې ولړزېد:

—کورنۍ لري.

غریو واخیسته.

نه.

—ولي؟

یوه شېبه غلې وه، وروسته یې په ډک ستوني وویل:

—دوه کاله مخکې مې پلار ته یو لیک راغی، د جومات ملا ورته ولوست، تره مې تهران ته غوښتي وو، پلار ته مې
یې لیکلي و چې دلته مې د خښتو په بټۍ کې سرگاریگری درته موندلې ده، د یوه کال د دهقانی پیسې، په یوه
میاشت کې موندلې شي.

د پروړې له خرڅولو وروسته له کلي راووتو.

تر نیمروزه مو خپلې پیسې بس شوې، یوه هوټلي قاچاقبر راته وموند، د سړي پر سړي یو میلیون تومنه غوښتل.

پلار مې خپل ورور ته ټلېفون وکړ، هغه وریاده کړه چې تاسو تردې ځایه راشئ، مصارف موزه په غاړه اخلم.

له زاهدانه ژر راووتو، خو په کرمان کې مو دوی هفتې تیرې کړې، وچه ډوډۍ یې راکوله، د شپې به د موټرو په

گراج کې ویدېدل. قاچاقبر ویل چې د تهران لارې سختې دي، پولیس په افغانانو پسې گرځي او د لارې ډېر هغه

عسکر یې بدل کړي چې له دوی سره جوړول.

وروسته یې یوه بل وړوکی ښار ته یووړو، علی رضا مې همالته ولید، په دوهمه ورځ یې یوه باروړونکي مو ترته

ور وخېژولو، تر لسو یوولسو غواوو تېر شوو، څو نور افغانان هم پر شتو وښو ناست ول.

دوه ورځې مو مزل وکړ، دلته یې راوړو.

زېبا غلې شوه، ورومې کتل، پر سرو غومبرو یې مړې اوښکې روانې وې.

و مې وویل:

—بیا؟

شوندې یې وخوځېدې:

—پلار مې خو ځله خپل ورور ته تېلېفون وکړ، خو کار يې نه کاوه. علي رضا پيسې غوښتې، ويل يې چې له دې ځايه نه شئ وتی.

يوه اوونۍ تېره شوه، موږ په همدې حويلۍ کې وو.

وروسته مې پلار د علي رضا پښو ته ورو لوېد، ورياده يې کړه چې د تهران د خښتو بتيو ته ورسره لاړ شي. خو علي رضا نه منله، دليل يې دا و چې دلته به سلگونو بتي دي، کومه يوه به پسې غواړي.

خو په دوهمه ورځ مې د مور ژړا تاثير ورباندې وکړ. پلار مې له علي رضا سره په موټر سايکل کېناست، خو کله چې مازديگر بېرته راغی، شونډې يې چاودلې وې.

ډوډۍ يې ونه خوړه، ټوله شپه له ځان سره ډونگېده، ورور ته يې بد رد ويل.

په بله ورځ يوه ايراني ورياده کړه چې څه موده مخکې د خښتو بتيو ته پوليس ورغلي ول، کوم افغان چې به په مخه ورته، موټر ته به يې خېژاوه، کېدای شي چې ورور دې هم پکې وې.

د پلار تمه مې وخته، داخل مې مور د علي رضا تر ځنگونو لاسونه تاو کړل، خو د هغه وروستۍ خبره دا وه چې دوه کاله به د غواوو په فارم کې له تنخوا پرته کار کوی.

موږ ته يې د همدې تامين په پای کې گوښې کوټه راکړه، وړه او چټله کوټه، خوبيا هم ښه و، د نورو مساپرو سترگې نه راباندې لگېدې.

پلار به مې ټوله ورځ په فارم کې خوشايي پاکول، کله چې به بياگ کوټې ته راغی، له جامو به يې سوږ بوی ته. مور مې مساپرو ته دېگ پخواوه.

پلار به مې هر ماښام د کوټې پر دېوال ليکې ايستلې، وروسته به يې ټولې ليکې حساب کړې، له ځان سره به يې وويل:

ډېرې ورځې لا پاتې دي، ډېرې.

يوه ورځ علي رضا کوټې ته راغی، د وريجو صفت يې کاوه، مور ته مې يې ويل چې خوندورې يې پخې کړې وې. خو وروسته يې راتگ ډېر شو، دی به هغه وخت راته چې پلار به مې په فارم کې و.

يوه غرمه مې پام شو، مور مې ديگ کاوه، ده ورته کتل.

په بله ورځ يې زما مور ته يو کميس ونيو، هغې نه اخيست، خو علي رضا ټينگار کاوه. ماښام چې مې پلار د کوټې په کونج کې لوېدلۍ کميس وليد، مور مې يې دومره ووهله چې دوي ورځې له ځايه پورته نه شوه.

پوره څلور وخته مې مساپرو ته وچه ډوډۍ وروړه.

په درېيم سهار مې مور د مجبوريت له مخې ديگ ته ور پورته شوه، ما ويل چې پياوړه به يې سترگې و ترخې کړې وې، خونه، هغې ژړل.

پلار مې هم خوابدۍ و، له مور سره به مې نه غږېده، دی به ډېر وخت غلی ناست و، د دېوال ليکې به يې شمېرلې. يوه ورځ مې ورياده کړه!

—وبه تښتو.

سوړ اسويلۍ يې وايست:

—تاسو تر دېوال اوښتۍ شئ؟!

پوه شوم، پلار مې زموږ له پاره چېرته نه شوای تلای.

علي رضا خو ورځې ورک و، يو ماسپينين راغی، زما د مور پر ورانه يې لاس کېښود، ويې ويل چې په سختو مې نه لورېږي. ته اولوردي له ما سره لاړې شئ.

مور مې همدا يوه خبره کوله:

د خدای له پاره، له کوټې ووځه!

علي رضا ماته وکتل، راياده يې کړه چې د پورتنۍ کوټې له يخچاله اوبه راوړه.

کوټې ته وختم، اوبه مې راواخيستې، کله چې مې وره ته لاس وروغځاوه، نه خلاصېده، ورد باندې له خوا تړل شوی و.

نه پوهېدم چې خومره وخت ووت، بيا په وره کې کيلي تاو شوه، دهلبز ته ورغلم.

علي رضا و، په مخ او غاړه يې سرې کرښې تيرې وې. د نوکانو ښې راته ښکاره شوې، راياده يې کړه چې که دې چاته څه وييلې ول، نو پلار دې وژنم.

چاته به مې څه ويل؟ نه پوهېدم.

دی تر ما مخکې لاندې کېښته شو.

مور ته ورغلم، لوڅه لغړه پرته وه.

زېبا يودم چيغه کړه، پر خوله مې يې لاس ونيو، مور ته مې وکتل، ويده وه.

د زېبا سر مې پر خپل ټټر پورې ونيو، هغې ژړل، ما هم خپلې اوبښکې نه شوای کابو کولی.

ښه شېبه ووته، وروسته يې په غريو کې وويل:

مور مې کېناسته، شکېدلې جامې يې واغوستې، له کوټې ووته، بېرته راغله، پر ما يې خپرې کړې، ترډبرو يې په غېږ کې ټينگه نيولې و، بيا يې کلکه پر تندي ښکل کړم، يودم يې منډه واخيسته او سرتور سرد باندې ووته.

ټکری مې راواخيست، پسې ورغلم، درب شو، له ځمکې دوږه پورته شوه، پښو ته مې وکتل، مور مې په خاورو کې پرته وه، تر خولې يې سرې وينې راووتې. دې د تامير له سره ځان راغورځولی و.

د زېبا پر خوله مې لاس کېښود، چيغه مې خولې ته راغله، په غريو کې مې وويل:

بس دی! نور څه مه وايه!

زېبا سرې سترگې راواړولې. لاس مې د هغې له خولې ليري کړ، نجلی وويل:

تا کيسه غوښته!

غريو واخيستم:

سمه ده. ووايه!

نجلی وويل:

چيغې شوې، په کوټه کې د ولاړو افغانانو گوتې د پنجرې تر اوسپنيزو سيخانو تاوې وې، زورونه يې وهل،

ايرانيانو ته يې کنځلې کولې، خود اوسپنې سيخان ټينگ ول.

د فارم کاريگراغلل، پلار مې هم پکې و، دی زما مور ته ورنږدې شو، د هغې لاس يې پورته کړ، بېرته يې

پرېښود، لاس پر ځمکه ولگېد.

ترډبره غلې و، د مور شکېدلې ټټر ته يې وچې سترگې ښولې وې، وروسته يې د هغې سر له خاورو پورته کړ، په

غېږ کې يې ونيو، يودم يې کوکه کړه، له چيغو سره يې په پنجره کې د ولاړو خلکو ژړاوي گلې وې.

پلار مې ښه شېبه وژل، بيا يې ماته وکتل، سترگې يې له سرو رگونو ډکې وې. په غريو کې يې وويل:
_علي رضا و؟

سرمې د (هو) په ښه ورته وخواوه.

پلار مې د پوال ته ولاړ بېل ورواخيست، منډه يې کړه، له حويلې ووت.
زېبا غلې شوه.

په غريو کې مې وويل:

_نور؟

د نجلي سروځېد:

_مور ته ورنږدې شوم، سترگې يې لوڅې وې، ماته يې کتل. يودم يې پر ټټرو وپرېوتم، پر غاړه مې يې مخ کېښود،
خوله مې تروه وه، نه پوهېدم، زما اوښکې وې که د وينو خوند.

بيا چا تروليو ونيولم، ورومې کتل، علي رضا و، ټټر ته مې يې سوکان ونيول، علي رضا پورته کړم، پر ځمکه
ولگېدم، په سترگو مې تياره راغله، هڅه مې کوله چې بانه سره جلا کړم، نه کېده، په سترگو مې زور راووست، خو
پياوړو کسانو له ځمکې توره لويه پلاستکي خلطه پورته کوله، له خلطې زما د مور سپين لاس راوتلی و.
نور مې هيڅ هم ونه ليدل.

زېبا غلې شوه، د پلار غږ مې واورېد:

_د باندې نه ځې، ښکلي هوا ده.

ورومې کتل، پلار مې مور ته وچي سترگې نيولي وې.

ويې ويل:

_څه پرې شوې.

ځواب مې ورکړ!

_سريې خوږېده، ويده ده.

_ته نه ځې.

_نه، مور مې يواځې نه شم پرېښودی.

پلار مې بېرته له کوټې ووت.

زېبا ته مې وکتل، سترگې يې له سرو رگونو ډکې وې. يوه شېبه غلې وه، وروسته يې ترڅې موسکا شونډې سره
ويړې کړې، په غريو کې يې وويل:

_تاسو مه ويرېږئ، دوی ډالري مساپرو ته څه نه وايي.

په خبره کې يې ورولوېدم.

_دوی؟

_هو، ماته يې ډېرې کيسې مالومې دي، دلته رقم رقم خلک راځي، علي رضا ډېر کسان پيژني، ځانته کوټه لري، ما
خو ځله ډوډۍ وروړې ده، ټول ترياک څکوي، توپانچې مې يې په خپلو سترگو ليدلې دي.

دوی دوه ډوله مساپر راوړې، ډالري مساپر کم دي، همدا کوټه يې ورته بېله کړې ده، خوراک، څښاک يې هم له

نورو جلا دی، پام ورباندې کوي، خو هغه نور بيا داسې نه دي، علي رضا د تومني مساپرو نوم پرې ايښی دی، دا

کسان ایران ته د کار له پاره راغلي، تر هغو د پنجره تر شا ولاړ وي چې کوم خپل یا ملگری یې د قاچاقبر پیسې ورته راوړسوي. خو داسې کسان هم پکې شته چې په هفتو هفتو دلته پراته دي. دوی د سهار له خوا یواځې لس دقیقې له کوټې راباسي، علي رضا وايي چې تنبتي، لس دقیقې تشناب ته د تگ او پښو غوړولو له پاره بس دي. که مړه هم شي، څوک ور نه ور خلاصوي، تېره هفته مې د یوه مساپر چیغې واورېدې، ځوان و، گېډه یې خوږېدله، خو هیڅوک یې هم په کیسه کې نه شول، سهار ته مې پروت و.

زېبا غلې شوه.

ومي ويل:

—ته دلته څه کوي؟

—دیگ پخوم.

لاس ته مې یې وکتل، غټه تناکه پرې ختلې وه.

په غریو کې یې وویل:

—د مور له مرگه وروسته یې یوه کورته بوتلم، څلور ښځې پکې اوسېدې، یوه زړه او درې ځوانې، هرې یوې بېله کوټه درلوده. دوهمه شپه مې پام شو، کور ته درې نارینه راغلل، بوډۍ پیسې ورته واخیستې، بیا یې هریو بیلې کوټې ته ورولېږه.

زېبا غلې شوه.

ورومي کتل، شونډې یې لږ زېدلې.

ومي ويل:

—بیا؟

—درې ورځې هلته وم، علي رضا راغی او بېرته یې دلته راوستم. خو یو شناخته مې هم ونه لید. د پنجره تر شا نور خلک ولاړ ول، د فارم کارگران هم بدل شوي وو، یواځې په دروازه کې ولاړ خلک مې پېژندل. له علي رضا نه مې د پلار پوښتنه وکړه، ویل یې چې لږ ژوبل شوی دی، بس، چې له روغتون نه رخصت شو، ورسره تلای شې.

د شا کوټې ته یې بوتلم، یوه زوړ سپري دیگ پخواوه، علي رضا رایاده کړه چې مرسته ورسره کوه!

د شپې به یواځې وم، د کوټې کونج ته مې نه شو کتلی، مور مې لیده، لوڅه لغړه وه، د سروینښته یې شکول. تر سهاره به گروپ راته بل و، خو وروسته عادت شوم. علي رضا به د پلار احوال راته راوړ، ویل به یې چې مخ په جوړېدو دی.

ورځې تېرې شوې، پلار مې رانه غی. ما به هر وخت له علي رضا نه د هغه پوښتنه کوله. یوه ورځ یې راته وویل چې پلار دې پولیسو نیولی، اوس به یې خپل وطن ته اړولی وي.

تمه مې ونه خته، ځای ورمالوم و، ضرور راپسې راته.

یوه غرمه فارم ته لاړم، شېدې مې را اخیستې، د یوه کاریگر پښه وښوېده، نه شو ولاړېدی، له مانه یې وغوښتل چې د خوشایو ډک سطل د باندې وباسم.

ډېران د فارم د حویلی په کونج کې دی، دوی د ټولې هفتې خوشایي همالته اچوي، جومه موټر ورته راځي. ورغلم، یو بوټ پروت و، شناخته رامالوم شو، په ټکري مې پاک کړ، زما د پلار بوټ و.

دروازې ته مې منډه کړه، چيغې مې کړې، بوت مې د زاړه پيره دار سترگو ته ونيو. هغه وار خطا و، يوې بلې خواته يې کتل، وروسته يې سترگې له اوبښکو ډکې شوې، لاسونه يې رانه تاوکړل، ټټر ته يې ورنږدې کړم، پر ککړۍ يې شونډې راکښودې. ده ژړل، خوزما د پلار په اړه يې څه نه ويل، اخير يې راياده کړه چې علي رضا خبرېږي له دې ځايه لاړه شه. دوې ورځې وروسته علي رضا راغی، ورته ومې ويل. راياده يې کړه چې پلار دې راځي. وخت تېر شو، ديگ به مې يواځې پخواوه. يوه ورځ ځوان ساتونکی په ډوډۍ پسې راغی، د پلار پوښتنه مې ترې وکړه، په غوسه يې راته وويل چې نه پوهېږي. په هماغه ماخوستن دروازه خلاصه شوه، هماغه ساتونکی و، د برق په رڼا کې يې سترگې سرې ښکارېدلې. ده په دېوال پسې لاس ونيو، په دروازه کې کپناست، بوتل يې پر غولي کښود، راياده يې کړه چې د پلار په اړه مې پوهېږي. خوشاله شوم، د مالوماتو پوښتنه مې وکړه، خوه اول مچه غوښته. څه پروا يې کوله، مور او پلار ډېره ښکل کړې وم، خوه مچه بل رنگ وه، زما ټوله خوله يې رالنده کړه، بوی يې ته، زړه مې راپورته شو، منډه مې ترې واخيسته. دی همالته ږنگ شو، له وېرې کوټې نه شواي ورتلای. شپه مې رڼو ستورو ته تېره کړه. سهار چې کوټې ته ورغلم، نه و. اته بجې راغی، وېرې اخيستی و، خواست يې کاوه چې علي رضا ته څه ونه وایم، هر څوک د نشې په حال کې چټياټ وايي، پلار دې ژوندی دی، خوماته يې هيڅ هم نه وويلي. زېبا غلې شوه، ماته يې وکتل، په غريو کې يې وويل: —پلار مې راځي؟ ده هغې تر نري ورمېر مې گوتې تاوې کړې، ټټر ته مې رانږدې کړه. د زېبا ورو غږ مې واورېد: —علي رضا اوس هم راته وايي چې پلار دې راځي، بېگه يې کوټې ته ور وبللم، همدا خبره يې راته وکړه، له خولې يې دهغه ځوان د خولې غوندې بوی ته. بيا يې وخنډل، زما ټټريې څو ځله په خپلو گوتو ټينگ کړ، ويل يې چې خوند درکوي؟ په چوندو کې به نوڅه خوند وي. ځواب مې (نه) و، خو هغه خنډل، ويل يې چې ستاسو په راوستو کې تاواني نه يم، بس دوه، درې کاله وروسته دلارې سل چنده تومن راته گټلی شي. د مريم خبرې ختمې شوې. جبب ته مې لاس کړ، فلش مې راويست، د لوسې په ايمپل راغلې خبرې لا پاتې وې. خو ټېلفون راغی، ملگری مې و، ويل يې چې مېلمه مې يې، موټر مې راوستی، پاڅه ته راووځه. بانه مې ورته وکړه، خوه ټينگ و. جامې مې بدلې کړې. کور ته ورسره لاړم، له هالنډه مود ليسيې دوخت يو همصنفي راغلی و، نه يې پرېښودم، شپه مې وکړه، سهار په دوو نورو ټولگېوالو وگرځېدو، ماښام تياره کور ته راغلم.

د مریم خبرو ته مې بېرته وه، ویلي یې ول: په سره اور ناسته وم، ټیکه نه راتله، له علي رضا او دې کوره مې کرکه کېده، پلار به مې نن، سبا راته کول. وخت ولاړ و، نه تېرېده، د زېبا مړاوو سترگو مې زړه خوړ، له وسه مې څه نه و پوره. یو مازدېگر مې د پلار له جېبه د لسو زرو تومنو نوټ راوایست، زېبا ته مې ونيو، دېرې نه وې، درې-درې نیم سوه افغانې راتلې، خو زېبا نه اخیست، ویل یې چې څه یې کوم، په نږدې سیمه کې دوکان نشته. وروسته ټوخی راته پیدا شو، پلار مې علي رضا ته وویل، گولی یې راوړې، خو کرکه مې ترې کېده، ومې نه خوړې.

ورور مې هم تېې کولې، کوچیني سخوند رې زړه وهلی و، دېر وخت به له کټه نه ولاړېده. یوولسمه ورځ له فارمه راووتو، مور، پلار او کوچینی ورور مې خوشاله ول، د موټر له بښښو یې یوې بلې خواته کتل، خدای ته یې شکرونه ایستل، خو ما په لاس کې سوځېدلې وړې پراتې ته کتل، د زېبا له اوښکو دې سترگې مې له مخې نه لیرې کېدې، دهغې ورورستی-جمله مې په ذهن کې راگرځېده: هه! دا پراته مې په خپله درته پخه کړه، وړې به شې. د مور حیرانه غږ مې واورېد. ته ژاړې؟

مخ مې واړاوه، نه وم پوه شوې. پلار مې وخنډل: ای لېونی، خوشاله اوسه، له زندانه راووتو. څه مې ونه ویل، مخامخ په پیاده رو کې د زېبا په عمر د له نجوني روانې وې، ښکلې ښکارېدلې، خنډل یې، په ملاو پسي یې د مکتب بکسونه سربښ ول. ټکسي وان په یوه باغ کې پرېښودو، رنگارنگ ونې وې، غولۍ ژېړو پانو نیولې و. لنډ وخت وروسته د اوبو یو لوی ټانکر راغی، حیران شوو، موټروان ویل چې ټانکر ته ورکښته شئ. پلار مې په غوسه و، نه یې ورسره منله، خو موټروان سل دلیلونه راوړل، د لارو سختۍ یې یاده کړه، ویې ویل چې دېرې کورنۍ مو په همدې ټانکر کې وړې دي. پلار مې نه قانع کېده، د موټروان وروستی خبره دا وه چې علي رضا ته به تېلفون وکړي. زړه مې ولړزېد، پلار مې وپوهاوه چې بیا هغه کور ته نه شو تلای. ټانکر ته ورکښته شوو، وچ و، خو د ماهیانو غوندې سوړ بوی پکې لگېده. ټول پریوه هواره پنډه توشکه کېناستو، شاوخوا مې وکتل، تیاره وه، پورته اسمان د شنې داېرې غوندې ښکارېده.

موټروان رایاده کړه چې د موټر د درېدو په وخت کې به له توشکې سره د ټانکر شاتنۍ برخې ته ورځي. شېبه وروسته موټر حرکت وکړ، د جمپونو له ورکېدو پوه شوم چې پاڅه ته وخوت.

یو، یو نیم ساعت ښه وو، خو وروسته مو ساه بندېده، ټولو پورته، گردې درېڅې ته خولې نیولې وې. یو ځای موټر ودرېد، توشکه مو په احتیاط شاته یووړه، یوه دقیقه لاهه وه وتلې چې موټر حرکت وکړ.

نيم ساعت وروسته بيا موټر ودرېد، موټروان و، ويل يې چې د هوا د تبديلي له پاره د باندې راووخئ. موټر له عمومي سړک نه چپ په ژېړو ونو کې ولاړ و. موټروان کين لور ته اشاره وکړه، له يوه لور ځايه، رنې اوبه راتويېدلې. سر مې گرځېده، ورغلم، اوبو ته مې لاسونه ونيول. پلار ته مې وکتل، له موټروان سره يې خبرې کولې. کله چې بېرته ټانکر ته ورکېسته شوو، پلار مې راياده کړه چې تر مهاباده به همدلته يو. د مهاباد په اړه مې مالومات ترې وغوښتل، د موټروان له خولې يې وويل چې ترکيې ته نږدې کوم ولايت دی. سفر سخت و، خو بيا هم د ترکيې نوم زړه راکاوه. يو ځای مې د ورور خوا راوگرځېده، پلار مې ترډېره پراوړو کېنولی و، ورور مې ازاده هوا اخيسته، وروسته يې يخني وشوه او بېرته پر توشکه کېناست. لمر لوېدلی و چې مهاباد ته ورسېدو. يوه کور ته لاړو، ساه مولا نه وه سمه کړې چې يو دوه سيټه ټيوتا موټر راغی. خامې لارې مو په مخه ورکړې، ماخستن ناوخته ترې کېسته شوو. تياره وه، سپي غپ ووهل، ورور مې د مور غېږې ته ځان ور واچاوه. لاتين ښکاره شو، مخکې راغی، يوه بوډی وه، په ژبه نه سره پوهېدو، په هغې پسې روان شوو. د وره غنجا مې واوړېده، ورغلو، يوه لويه کوټه وه. په زړه درۍ کېناستو، د لاتين په ژبه رڼا کې مې سترگې ورغړولې، تنور، په کونج کې له خټې جوړ نغری، څنگ ته ايښي وچ لرگي... ټول د کليوال ژوند نښې وې. بوډی زوړ دسترخوان پرانيست، وچه ډوډۍ مو له پښير سره وخوړه. وروسته يې څلور کمپلې راوړې، سترې وو، پلار مې بکس تر سر لاندې کړ، نور له بالښته پرته، پر کلکه درۍ پرېوتو. ناوخته مې د ورور غږ واوړېد، له بولو پاڅاب وم، خو ځان مې غلی ونيو. د کوټې له دروازې سره د پراته سپي د ساه ايستلو غږ راته. سهار وختې مې مور د ورور جامې وربدلولې، دهغه د وېدېدو ځای ته مې وکتل، دوه لويشتې درۍ لنده وه. د باندې ووتم، سور باد چلېده، د يوې هسکې غونډۍ په لمنه کې درې، څلور خام کورونه ولاړ ول. له دود کشونو يې لوگي ختل، په دېوالونو کې يې تيرې او ښويه لرگي کار شوي وو. زړه مې خولې ته راغی، سپي ته نږدې ولاړه وم، وغرېد، ټوپ يې کړل، ځنځير وشرنگېد. بوډۍ منډه راواخيسته. ځای پر ځای ناسته وم، له پښو مې سېکه ختلې وه. بوډۍ لښته پورته کړه، ترلي سپي کوچ وهل، غلی دېوال ته پرېوت. بوډۍ تر مټ ونيولم، تر بې پايو غوټه نيا لگيو تېر شوو، په لښتي کې رنې اوبه راتلې. کله چې په کوټه کې قبلې ته ودرېدم، غاښونه مې سره لگېدل. له چايو وروسته د باندې ووتم، لمرو، پر يوه هسکه غونډۍ د ترکيې بېرغ رپېده. مور ته مې ورناره کړه، راغله، د بېرغ په لېدو يې بېرته کوټې ته منډه واخيسته، شېبه وروسته ټولو بېرغ ته وچې سترگې نيولې وې.

زړه مې ټوپونه وهل، ترکیه تر یوه کیلو متره نږدې وه.
 بوډی راغله او په اشاره یې پوه کړو چې باید کوټې ته ننوځو.
 هماغسې مو وکړل، ټول پر درۍ کېناستو، ورور مې پر لاندې ځای بکس کېښود.
 د بوډی غږ مې واوږد، دومره یې وپوهولو چې ډله مه وځي. خو شېبه وروسته مې له مور سره یو ځای د باندې
 ووته. له ورسۍ مې وروکتل، بوډی اوزه لوشله، مور مې د لښتني په اوبو کې د ورور لندې جامې پرېوللې،
 ورهاخوا، د غونډۍ تر سره ژېړ واښه ختلي وو.
 ورځ تېره شوه، ما بنام قضا یو جگ سړی کوټې ته راغی، پر شونډو یې سپین برېتونه پراته ول، ټول تندي یې
 گونځو نیولې و.
 سړی دېگدان ته وروگرځېد، له جوش دېگه یې د چرگ ورون وروایست، ورپوه یې کړل، خولې ته یې ورووړ، د
 بریتو اوږده سپین وینښته یې د چرگ پر ورانه راپرېوتل. زما مور ته یې وکتل، په ډکه خوله یې وویل:
 _ ښکلی مال دی.
 زړه مې ولږځېد.
 پلار مې ولاړ شو، مخې ته یې ودرېدم.
 سړي وخنډل:
 _ پرې یې ږدئ. هیڅ هم نه شي کولای.
 پلار مې کېناست.
 سړي چیچل شوی هډوکی په اور کې واچاوه، په زوره یې وویل:
 _ ننه، چای راوړه!
 وروسته یې له جبهه څه راویستل، د قیر غونډې سرېښناکه وړې ټوټې وې. ویې خنډل:
 _ چرس، ډېر خوند لري..
 بوډی کوټې ته راغله، پرېولې پیاله او کوچینی ترموز یې د سړي تر مخ کېښودل.
 سړي ډکه پیاله خولې ته ورووړه، پلار ته مې یې وکتل:
 _ صاحب منصب یې؟
 پلار مې وچې سترگې ورته نیولې وې.
 سړي وویل:
 _ ډېر ایراني پوځیان راسره بلد دي، له ولاړېدو دې پوه شوم.
 پلار ته مې وکتل، په غوسه و.
 شېبه وروسته کوټه د چرسو له بویه ډکه شوه. بیا یې زما پلار ته سگریټ ونيو، لاس یې هماغسې غځېدلی پاتې
 شو، بېرته یې سگریټ خپلې خولې ته ورنږدې کړ، ټوخي واخیست، زما پلار ته یې وکتل، په ملنډو یې وویل:
 _ ډېر غیرتې یې!
 یو دم یې وخنډل:
 _ خو دلته هیڅ هم نه شي کولای.
 د پلار په سترگو کې مې غوسه لېده.

سړي وويل:

— تېر کال مې يوه ايراني کورنۍ له سرحدۀ اړوله، دوې پيغلې پکې وې، په تگ کې مې له يوې سره ناپامۀ اورۀ ولگېده، وروڼو ته يې وويل، د سوکانو وارنه راباندې کېده، خو کله چې له سرحدۀ واوښتو، هماغه نجلی مې په غېږ کې ونيوله، مچې مې ترې واخيستې، وروڼو يې راته کتل، خو هيڅ يې هم نه شواي کولای. خۀ به يې کول؟ هه! هيڅ، نه پوليسو ته ورتلای شواي او نه يې هم ماته کومه څپېړه راکړه. زارې يې کولې، ويل يې چې خويندو ته مې خۀ مه وايه.

خاوره هماغه وه، هوا هماغه وه، زه هماغه وم، دوی هماغه ول، خو وطن هماغه نه و. يواځې يو کيلو متر واټن ټول غيرت ورڅخه واخيست. د غونډۍ په دې سر کې مې په ناپامۍ اورۀ ورسره ولگېده، د سوکانو وارنه راباندې کېده، خو د همدې غونډۍ په بل سر کې مې مچې ترې اخيستې، زارې يې کولې. ډېر فرق دی، نه؟ د سړي خبره سمه وه، تېر کال له پوهنتونه کورته تلم، په کوڅه کې يو هلک ولاړ و، مازې يې راته وخنډل، خو ښه نه راباندې ولگېده، پلار ته مې وويل، ما ښام کور ته ورغی، د هلک پلار يې راوايست، جنرال و، يوه عادي دوکاندار يوه روپۍ کړ، خو دلته يې يوه معتاد ايراني ته هيڅ هم نه شو ويلی. د سړي په غږ مې فکر سره راټول شو.

— مه ويرېئ!

ورومې کتل، زما مور ته يې وچې سترگې نيولې وې.

سړي وخنډل:

— موږ دوه ډوله مساپر لرو، ځينې کمې پيسې راکوي، مازې يې تر سرحدۀ اړوو، نور يې خپل کار، خۀ کوي، چېرته ځي، په موږ پورې اړه نه لري، خو ستاسو غونډې مساپر بيا په ټولو قاچاقبرو پورې تړلي دي، بس، ما هم په همدې ډله کې وشمېرئ، هره مياشت، لس، پنځلس مساپر تر سرحدۀ اړوم، د هر مساپر پر سرزر ډالره راکوي، اعتبار نه شم خامولی، ډېرې پيسې دي.

غلی شو. گډې ته يې وکتل، ويې ويل:

— دولسو بجو ته ځانونه تيار کړئ.

ودرېد او له کوټې ووت.

يوولس نيمې بجې راغی، زما پلار ته يې يوه پلاستيکي کڅوړه ور وغورځوله، ويې ويل چې د پوستې د عسکرو له ديدۀ مو ساتي.

پلار مې له خلطې دوه، تور يخن قاقه را وايستل، يو يې په خپله واغوست، بل يې زما ورور ته ونيو. کله چې د

باندې راووتو، پلار او ورور مې په توره شپه کې سم نه ښکارېدل.

مخکې لاړو، سړي راياده کړه چې له پښو سره مو پام کوئ، هڅه وکړئ چې وړې ډېرې لاندې ونه رغړي.

دا يې هم وويل چې تشویش مه کوئ، يوه پوستۀ ده، ليرې ورنه تېرېږو، په پنځلس کاله کې يې يواځې يو ځل ډزې راباندې کړې دي.

ټول د غونډۍ په پيڅکه کې په سړي پسې روان وو، يو ځای ودرېدو، د يوې هليکوپټرې له کمزوري غږه پرته، نور خۀ نه اورېدل کېدل.

مخکې لارو، وچ خوړو، پورته وختو، یو ځای تیږه ورغې بده، پرېوتو، ترډېره مو حرکت نه کاوه، بیا ولاړ شوو، سړي زما له پلاره بکس ورواخیست، په احتیاط مخکې تلو، یو دم ډزې شوې، له ډبرو سره سوکي (سپرغي) باد شول، شاته مو منډه واخیسته، تر کمره لاندي پرېوتو.

مور مي چيغه ڪره !

—زوی می.

سری بی پر خولہ لاس کپنود۔

زړه مې ولړزېد، ورور مې نه و.

پلار مې ولاړ شو، سړي تر پښې ونيو، په ټيټ غړي وويل: —وژنې مو.

غبرونہ مو واورپدل، عسکرول، چینگبی وھلی۔

پر مخامخ دېرو د بتۍ سپېنه رڼا پرېوته، ورور مې ولید، پروت و، سپینې سترگې یې نیولې وې، د غوږ لاندینی.

برخه او غاړه يې لاندې ښکارېدل.

رہا بلی خواتہ ولارہ.

مورمی لاندې ورغړېده، ورغلم، خرهاری یې خوت.

چيغي شوي، پورته مې وکتل، د بټۍ سپېنه رڼا مې په پلار لگېدله، هغه زما د ورور خواته منډې وروهلې، ډزې

شوي، مخي ته يي سره سوکي باد شول، بېرته راوگرځېد.

سپی راغی، زما موری له ځمکی پورته کړه، مخ کښته کړندي روان شو.

پرسر می د مرمیو شنهاری واورید، پلار می ترم و نیولم، دواړو لاندې خوږ ته منډه واخیسته.

سڀي راڳ ڪڙل، ورغلو، دلويي تيڙي تر شا ڪپناستو.

مورمی پرتہ وہ، خرہاری یی خوت.

سړي یو دم منډه واخیسته، پورته د سپینو رڼاوو خواته ورغی، ډزې شوې، بېرته راغی، درب شو، بکس پر ځمکه

ولوبد.

عسکرو چيغې وهلې، کله کله به د بتيو سپينې تېرې رڼاوې پورته په تياره کې تېرې شوې.

مریم غلی شوه، ورروسته غریو واخیسته، ویی ژړل، بیا یی په ډک ستونی وویل:

نہ وم پوه شوی، یو وخت می د پلار ژپو غونی غرو اورېد:

—مریم، مریم، سترگی رہی کپڑہ !

ورومي ڪتل، همالته په ډبرو کي پرته وم. پلارمي زما د لاسونو غروي موبل.

خان مي دهغه غيږي ته ور و غور ځاوه، ومي ژړل، د ورور په وينو لږلي غوږ مي له ذهنه نه ووت.

مورته می وکتل، بی حرکت پرتو و، خرهاری بی نه خوت.

د غونډې په بل سر کې سپينې رڼاوي يوې بلې خواته کېدلې.

د سړي غزمی واورېد:

— کمه لاره پاتی ده.

پلار می حرکت ونه کری.

سړي د هغه پر اوږه لاس کېښود، وروپي وويل:

_ سخته ده، خو بله چاره نه لري.
 پلار مې هماغسي ژړل.
 سړي بکس ته ډډه ووهله، يوه شېبه غلی و، بيا يې وويل:
 _ شاته نه شی تلای، د ايران پوليس مونږ نيسي، لور او ښځه د زنانه زندان په نوم درنه بيايي، هر څه چې بې زړه ول،
 کوي يې.
 پلار مې هماغسي ژړل.
 سړي بکس ورواخيست، ولاړ شو، ويې ويل:
 _ رڼاوې ليري دي، داسې وخت بيا نه شې موندلی.
 پلار مې يوه شېبه غلی و، بيا ودرېد، مور مې يې پراوږده واچوله نيم ساعت لاهه وپوره چې د سرحد بلې غاړې ته
 ورسېدو.
 د مريم خبرې ختمې شوې.
 پاو وروسته يې تېلفون راغی، ويې ويل چې د روغتون د دهليز رنگ يوه ورځ نور وخت نيسي، خو لوسي په کور
 کې انټرنېټ لري، نن مې د هغې په ادرس نورې خبرې درولېږلې.
 مريم خوشاله وه، ويل يې چې د پلار وکیل يې زنگ ورته وهلی و. شايد دوهمه محکمه يې د قيد موده راتپه کړي.
 نه مې شوای کولای چې د خوشحالي پر مهال تېروختونه ورپه زړه کړم، خو د مريم په رالېږلو خبرو کې يو څه کم و.
 کيسه سمه نه راتله، بايد ورباندې پوه شوی وای.
 بخت ياري راسره وکړه، د پوښتنې يې راته وويل، سل زړونه مې سره وتړل، ور ياده مې کړه چې ورور دي څنگه شو
 او تر سرحد په څه ترتيب واوښتي؟
 مريم غړيو واخيسته، تېلفون قطع شو.
 ځان بد راته وايښد، خو چاره نه وه، نن، يا سبا، بايد پوهېدلی وای.
 لنډ وخت وروسته تېلفون راغی، مريم وه، ښځه يې وغوښته، په ژغوني غږ يې وويل:
 _ دواړو غاړو ته هسکې پرېښې ولاړې وې، مجبوره وو چې پرهماغه لاره پورته وخېژو. يو ځای ودرېدو، زه او پلار
 دواړه کېناستو، په ځمکه کې ستوري ښکارېدل، لاس مې ورووړ، له وروره پاتې ډب وينه لا توده وه. چېغه مې
 ستوني ته راغله، پر مړوند مې غاښونه ټينگ کړل.
 سړي تر مټ ونيولم، پلار مې هم په زحمت ولاړ شو، تياره وه، خو بيا مې هم د مور څرېدلي سپين لاسونه ليدل.
 سړي تر مټ نيولې و، گړندی ورپسې تلم، ډبرې رغوږېدلې، نه مې ټک واوړېد او نه هم د عسکرو چيغې، پاو
 وروسته د غونډۍ په بله غاړه کې کېناستو.
 مريم يودم وژړل او خبرې يې پرې شوې.
 وروسته يې په غړيو کې وپوښتل:
 _ ورور به مې ژوندی وي؟
 غلی وم.
 د مريم ژړا زور ونيو.
 تېلفون قطع شو.

په سبا مې د مريم خبرې راواخيستې، ما خستن کمپيو ته کښاستم، ويلې يې و:
 _په ښکونکو دېوالو کې کښاستو، خرابه وه، پخوانۍ خرابه، د ستورو تنه رڼا له دېواله په رالوېدلو لويو-وړو ډبرو
 لگېدله.

پلار مې تېزه تېزه ساه اېسته، ستړۍ و، يو پاو يې زما مور پر خپلو اوږو راوړې وه.
 سړۍ هم غلۍ پر يوه تيرې ناست و، شېبه وروسته يې وويل:

_زه تردې ځايه درسره وم.

ولاړ شو، د بکس ځنځير يې کش کړ.

د پلار اوږه مې وخوځوله، ورو يې کتل، يودم ودرېد، سړۍ يې ترمټ ونيو، په حيرانۍ يې وويل:

_دا زموږ بکس دی؟

سړۍ په خبره کې ورو لوبېد:

_خو دا ستاسې نه ده!

لاس يې راويست، کڅوړه وه.

پلار مې په بېړه وويل:

_څه دي؟

_پوډر.

يودم يې د سړۍ گربوان ته لاس ورواچاوه، چيغه يې کړه!

_تا زموږ په بکس کې پوډر ايښي ول؟

سړۍ خپل دواړه لاسونه زما د پلار پر ټټر کېښودل، پورې يې واهه، له دېواله يوه غټه تيرې راولوبېده.

سړۍ ودرېد، په ملنډو يې وويل:

_د همدې پوډرو په خاطر مې سړۍ مرمۍ ومنلې او بکس مې راوړ.

پلار مې لاس پورته کړ.

سړۍ وويل:

_احمقتوب مه کوه، ښځه او لور دي لا پاتې دي.

پلار مې کښاست.

سړۍ دوه گامه شاته لاړ، يوه لويه ډبره يې ليرې کړه، وږه کنده وه، کڅوړه يې په کنده کې واچوله، هماغه غټه ډبره

يې پرې کېښوده.

بېرته په خپل ځای کښاست.

مور مې يودم چيغه کړه، پلار مې د هغې پر خوله لاس کېښوده، د هغې خرهاری شو، بېرته بېسده پرېوته.

د پښو غبراغۍ، وږې ډبرې ورغړېدې ټول پرېوتو.

د شغال ورو انگولا شوه، سړۍ بېرته نيغ کښاست، په ټيټ غږ يې وانگول. دوه تنه راغلل، دواړه تنکي ځوانان ول،

يو يې له سړۍ سره ودرېد، بل يې تېرې ته ور وگرځېد.

سړۍ د مخامخ ولاړ ځوان پر اوږه لاس کېښود، موږ ته يې وکتل، ويې ويل:

_دی اوزکان نومېږي، تاسو به تر وان پورې رسوي.

بیا یې ځوان ته څه وویل، پوه نه شوم، فکر کوم چې تر کي ژبه وه.
 ځوان بکس ورو واخیست، په لهجه لرونکې فارسي یې وویل:
 - دا سیمه خطرناکه ده، باید لاړ شو.
 پلار مې، مور پر اوږه واچوله.
 ټول راووتو، سړی ایران ته وروگرځېد، هغه بل ځوان د پوډرو له کڅوړې سره بلې خواته په تیاره کې ورک شو، موږ
 هم په خپل رهنما پسې روان شوو.
 مخکې لاړو، پلار مې سترې و، تېزه تېزه سا یې وهله.
 یو ځای کېناستو. د موټر بل څراغونه پر لوستو ونو ولگېدل، بېرته مو حرکت وکړ.
 تردو وپوستو تېر شوو، لیرې وې، خورنایو یې ښکارېدلې.
 د مور په خاطر مو یو ساعت لاړه، په دوه، دوه نیم ساعته کې ووهله.
 د مېړو غبراغی، گرنجوني وگرځېدل، د سپیو غپا په تېزۍ سره نېږدې کېدل. ورغلو، ځوان لاسي بتۍ ولگوله،
 دوو چيني کوچنیو سپیو منډه راواخیسته، تر ځوان راوگرځېدل، لکۍ یې وهلې.
 یوې کوټې ته ورننوتو، څراغ بل و، د خړې درۍ پر سر د غالی اوبدلو وړه کارگاه ولاړه وه، څنگ ته گډوډې زړې
 پرستې پرته وې.
 ځوان څراغ ورو واخیست او د باندې ووت.
 ښه شېبه ووته، پلار مې اورسۍ ته ناست و، سلگۍ یې وهلې، مور مې لا په سډنه وه راغلې، ما هم هڅه کوله چې
 کومه چيغه مې تر خولې راونه وځي.
 ما ترډېره د پلار سلگۍ اورېدلې، کله کله به د گرنجوني غږ هم پورته شو، وروسته خوب وړې وم.
 نه پوهېږم، څه وخت و، خو مور مې چيغې وهلې.
 سترگې مې رڼې کړې، رڼا وه، مور مې خپل لاس ته کتل، لاس یې زما د ورور پر وچو وینو سورو، له چيغو یې وار
 نه کېده.
 ورغلم، د مور پر اوږه مې لاس کېښود، راو یې کتل، سترگې یې د انگار غوندې سړې وې، را ښکته شوه، سړيې
 زما پر اوږه کېښود، د زړه له زوره یې چيغه کړه.
 ټولو ژړل، کوکې مو وهلې، د ورور نوم مو اخیست.
 ښه شېبه ووته، کوټې ته دوې ښځې راغلې، په عمر پخې وې، د کوچیانو غوندې له رنځکو (پاولیو) ډک، گرد
 کمیښونه یې اغوستي ول.
 یوه یې زما مور ته ورغله او بلې یې زه په غېږ کې ونيولم. له نازه یې پوه شوم چې اصلي کیسه ور مالومه ده.
 په ژبه یې نه پوهېدم، خو پوست غږ یې د غمرازی مانا ورکوله.
 دوې ورځې همالته و، څو کوره ول، رمې یې درلودې، سړو یې ارت پتلونونه اغوستي ول، سدریو (واسکتونو) یې
 راوتلي جېبونه لرل، په خټه کردان وو.
 په دوو ورځو کې مې له مور او پلار سره یوه خبره هم ونه کړه، څه به مو ویل، هیڅ.
 ټول غلي وو، خو مور به مې کله کله له ځان سره غږېدله، د زوی نوم به یې واخیست، بیا به یې یو دم چيغه کړه:
 - راځي، راځي، ضرور راځي.

مود به يواځې ژړل.

په درېيم سهار يو موټر راغی، په باډۍ کې يې له وطني چرگانو ډک قفسونه ايښي ول. موټروان په قفسونو کې لاروايسته، مود ته يې اشاره وکړه، له څه ويلو پرته ورغلو، کېناستو، مخې او دواړو غاړو ته مو له چرگو ډک قفسونه ول، يو بل قفس راغی، زموږ تر سرونو يوه لوبښت پورته ودرېد. بوی و، سوږ بوی، ټېکه نه کېده.

مور ته مې وکتل، زما د پلار پر اوږه يې سر ايښی و، د ککړۍ پر تور ټکري يې د چرگانو سپينه چټلي ښکارېدل. موټر حرکت وکړ، ښه و، سوږ باد د چرگانو بوی ورسره ووږ. موټر پاڅه ته وخوت، يو پاو مزل مو وکړ، بېرته خامې ته ولويد، تر غټ کلي تېر شوو، کورونه خام ول، دلرگي ناوې ترې راوتلې وې، د بامونو پر سرونو وچ واښه ښکارېدل. په دښته کې مخکې لاړو، غونډۍ راغلې، موټر ودرېد.

د دوو چرگو له مينځه مې ور وکتل، د خام سړک پر سيميتي پلچک ناستې زړې ښځې پيسې شمېرلې. موټروان راغی، زموږ پر سر د ايښي قفس دروازه يې خلاصه کړه، دوه چرگان يې پکې واچول. موټر حرکت وکړ، مور ته مې وکتل، هماغسې يې خپل سر زما د پلار پر اوږه ايښی و. غرمه پاڅه ته وختو، د سړک پر غاړه ولاړه لوحه تېره شوه، چرگې وې، ومې نه شواي لوستلی، خو دوهمې لوحې ته مې مناسبه چوله پيدا کړه، د يوې چرگې تر سره وزر لاندې مې ولوستل: _وان، ديرش کيلومتره.

موټر خامې ته ولويد، جمپونه يې نه خوړل، جغل و. وخت ووت، موټر ودرېد، چرگو چينغې کړې، د سر قفس ليرې شو. ودرېدم، ونې وې، ژېړ چمن رالويدلو سوروزمه پانويولي و. پريوه لويه تېره کېناستم، مور ته مې وکتل، د خپل ټکري پيڅکه مې تر گوتو تاوه کړه، پيڅکه مې د مور پر سپين، صاف تندي تېره کړه، د چرگانو وچه چټلي لاندې ولويد. پلار ته مې سترگې ورواړولې، دواړه اوږې يې ککړې وې، په رسيدلې ږېره پسې يې مړه ښکته سربښ و. خپل ټکري مې ليرې کړ، مازې يو ځای چټل و. موټروان قفسونه سم کړل، په اشاره يې پوه کړو چې له ونو مه وځئ. د چرگانو نارې تر هغه وخته راتلې چې موټر پاڅه ته وخوت. پاو ووت، ټکسي راغله، لس دقيقې وروسته په يوه کور کې وو. دوې ځواني نجونې راغلې، يوې يې زه تر لاس ونيولم، بله زما مور ته ورغله. ارت او ښکلي سالون ته ورننوتو، نيمايي دېوال، آيينې نيولي و، لاندې يې پر مېزد ارايش مختلف وسايل ايښي ول.

تشناب ته ورغلم، نجلی راځېدلو جامو ته اشاره وکړه، پوه يې کړم چې تر ځان مينځلو وروسته همدا جامې واغونډه.

کله چې په سالون کې ولاړې آيينې ته ودرېدم، ځان ښه راته ونه ايسېد، پر چسپ پطلون د يخن قاق لنډه لمنه پرته وه.

مور مې يې راوسته، پوه شوم، لمبولې يې وه. خوارت او اوږد یخن قاق يې ښه و، کمر بند يې نه مالومېده. پلار مې ولید، جامې يې بدلې وې، تر خړيلي ستوني لاندې يې سره نيکتايي ورتلې وه. شېبه وروسته له کوره ووتو او په هماغه ټکسي کې کېناستو. مور ته مې وکتل، غټې سترگې يې له غمه ډکې وې، د تورو اوږدو وېښتو پيچلې څوکې يې لاندې ښکارېدې. وان کوچینی، خو ښکلې ښار و، ډېری کورونه يې دوه يا درې پورېزه ول. د ریل په ایستگاه کې يې یو بل سړي ته ورو سپارلو، سړی له ونې هسک و، د تگ په وخت يې د ور مېر غوښې ښورېدلې. تر مساپر وړونکي ریل تېر شو، تر دوو پټلیو واوښتو، بار وړونکي ریل ته ور وختو، له کارتتونو ډکه تیاره کوټه وه.

مخکې لاړو، د کارتن پر هوار شوي کاغذ کېناستو، سړي یوه پلاستيکي کڅوړه راته ونېوله او په خپله له ډېرې کښته شو.

شېبه وروسته يې نور کارتونه راوړل، زموږ له پښو سره يې تر چته ودرول، تر یوه وخته د کارتتونو له چولو څخه د وره رڼا ښکارېدله، خو وروسته تپه تیاره شوه، هیڅ موهم نه لیدل. ډېر وخت د رېل په ولاړه ډبه کې وو. یو ساعت، دوه ساعته، درې ساعته، نه پوهېږم، تردې ډېر. یو وخت څوکۍ ولږځېدلې، د رېل پر شاتني دېوال مې غوږ ولگاوه، ماشین چالان و، وروسته مو وړې جټکې وخوړې، ریل حرکت کړی و.

د پلاستيک کړپا شوه، پلار مې وویل: هه، له سهاره راهیسې مو څه نه دي خوړلي. گوتې مې په هوا کې وټولې، د هغه له لاسه مې یو څه راواخیستل، پزې ته مې ورنږدې کړ، د چپسو بوی يې درلود. ټول غلي وو، یواځې د پلار د ژامې د ښورېدو غږ راته. دوه، درې چپسه مې خولې ته واچول، زړه مې نیولې و، خوند يې رانه کړ. شاته مې ولي ولگول، اوسپنه سره وه.

ښه شېبه ووته، خوب راغی، د پلار پر ځنگانه مې سر کېښود. په وېښتو کې مې پندې گوتې تېرې شوې. یو وخت چې مې سترگې رڼې کړې، د موټرو هارنونه ول، ریل ولاړ و، پلار مې خړېده. مور ته مې ور غږ کړ، هغه هم وېده وه.

نه پوهېدم چې شپه وه که ورځ. کله چې ریل حرکت وکړ، بېرته مې سترگې پټې کړې. د مریم خبرې مې ودرولې، بخاری ته مې وکتل، برهاری يې خوت، خو کوټه سره وه. مخ مې واړاوه، د پردې پیڅکه رپېدله ورغلم، علت مې وموند، د کړکۍ پله چوله وه.

بېرته پر خپل ځای کېناستم. مریم ویلي و:

—هره خوا سړې غوښې وې، په لسگونو له پوسته شوي څاروي راځېدل، له پرې شویو غاړو څاڅکي څاڅکي وینه توبدله. سپینې کاشۍ سړې وې.

مخکې لاړو، په سپینو چپنو کې کتار خلک ولاړول، ساتولونه په وینو لږلي وو، کړپا وه، هډوکي ماتېدل.

مور مې وښوده، درب شو، پلار مې تر مټه ونيوله، هغې خپل لاس خپلو سترگو ته ورنږدې کړ، لاس ته مې يې وکتل، سور و، مور مې يودم چيغه کړه:

وینه

پلار مې په غيږ کې ونيوله

مور مې چيغې وهلې. د خپل زوې نوم يې اخيست، په سپينو چينو کې ولاړ و خلکو په حیرانۍ ورته کتل. مخکې تللی ډنگر سړی بېرته راوگرځېد. په خشکه يې څه وويل، ټول په هغه پسې روان شوو. په وینو سړي زینې وې، لاندې لاړو، سړي او سپينيزه دروازه خلاصه کړه، ورغلو، ژېړ گروپ ته ډله ښځې، ماشومان او نارینه ناست ول.

موږ هم ساړه دېوال ته ډډې ووهلې، ناستو کسانو وچې سترگې راته نيولې وې.

مور مې خپل لاس ته کتل.

د بکس ځنځير مې کش کړ، يوه ټوټه په گوتو راغله، ټوټه مې د مور پر لاس تېره کړه، خو هغې يودم پر ټوټې گوتې ټينگې کړې، ورو مې کتل، زما د ورور کميس و.

مور مې کميس پر خپل ټټر پورې ونيو، په چيغو چيغو يې وژړل، ناستو کسانو په حیرانۍ ورته کتل.

وخت ووت، دوو ماشومانو په خپلو کې عربي ويله.

په دوی کې يو هم افغان نه شو راته ښکاره.

موږ د ترکيې په پايتخت انقره کې وو. بس! يو ساعت مخکې يې له ريل څخه کښته کړو، لمر مو پر سر ولاړ و، رڼا

يې بده لگېده، له شپاړس ساعته تيارې وروسته مو سترگې برېښېدلې.

لنډ يې همدې مسلخ ته راوستو.

درې ورځې په همدې کوټه کې وو، ناست کسان له عراق او سوريې څخه راغلي ول، زموږ غوندې غير قانوني

مهاجرو ل او اروپا ته يې د تگ نيت درلود.

په څلورم سهار يې ټول د باندي را وايستو، يو اتلس ټاېره موټر ولاړ و. کانټېنر ته ورته اوږده ډبه يې درلوده، ور

وختو، سړي غوښې راڅرېدلې.

مخکې لاړو، هوا سپر وه، تر پايه پوست شوي اوږده څاروي ځوړند ول، پنځلس نفره د دوو کټونو په اندازه ځای

کې کېناستو.

لاس مې سوړ شو، ورو مې کتل، د يوه څاروي په حلاله شوې غاړې مې گوتې ايښې وې.

گوتې مې وسولولې، وچې وې. د څاروي ورون مې په گوتو کې ټينگ کړ، کنگل و. دېوال ته مې لاس وروړو،

پرخه يې را ايستلې وه. ټول په يخچال کې ناست وو.

د يخچال د دروازې د تړلو غږ مې واورېد.

ټول غلې ول، ماشومانو په راوتليو ږدو سترگو سرو غوښو ته کتل، پورته کو چيني سپين گروپونه بل وو.

موټر حرکت وکړ، يو-يونيم هيڅ خبره نه وه، خو وروسته مې لاسونه ساړه شول، له بکسه مې د پلار جمپر را

وايست، جمپر مې د مور پر اوږو واچاوه، پلار ته مې بنيان ونيو، ما هم تور ټکری تر ځان تاو کړ، له ټکري د

چرگانو سوړ بوی ته.

نورو مساپرو هم د بکسونو ځنځيرونه کش کړل، شېبه وروسته يواځې يوه نجلۍ پاتې وه، ژامې يې سره لگېدلې، نه پوهېږم، د اغوستلو له پاره به يې اضافه څه نه لرل.

د ورور جاکټ مې راوايست او د نجلۍ پراوړو مې واچاوه، د هغې تر څنگ ناستې بنځې څه وويل، دومره پوه شوم چې خپله يې ده او مننه رانه کوي.

مور ته مې وکتل، جاکټ ته يې وچې سترگې نيولې وې.

وخت تېرېده، يخنې ډېرېده او د ماشومانو نارامۍ زور اخيست. شېبه وروسته بکسونو وازې خولې نيولې وې، د اغوستلو وړ هر څه ترې اېستل شوي وو.

مور ته مې وکتل، د جاکټ ځنځير مې ورو تاړه.

يوې بنځې چيغه کړه، مخ مې ورواړاوه، يو کوچینی هلک يې په غېږه کې پروت و.

يوه ډيرور سړي په بېړه ماشوم ورواخيست، په سېنه پورې يې ونيو، لاسونه يې وروموبل، ماشوم په سد راغی. خو يو بل تنکی ځوان ږنگ شو.

نارينه ولاړ شول، اوسپنيز ديوال ته يې سوکان ونيول، يې خچال چيغو په سرواخيست.

موټر ودرېد، شاتنۍ دروازه خلاصه شوه، د لمر ژېړه رڼا تر څرېدلو سرو غوښو راووته.

ټولو د وره خواته منډه واخيسته، يو ورون له چنگکه بېل شو، مخامخ راباندې راغی، ځان مې څنډې ته کړ.

ډز شو، ورغلم، ټول په وره کې ولاړول، بنځو او ماشومانو ژړل.

د يوه ماشوم تراوړې مې لاندې وکتل، يوه ځوان پر تور سړک پلټۍ وهلې وې، سريې څرېدلی و، درې تنه له توپانچو سره ولاړول.

ځوان ته مې وکتل، څرې جاکټ يې د مټ په برخه کې په وينو سورو.

يوه وار خطا عرب په انگرېزي ژبه وويل:

د خداي له پاره، ماشومان مو له يخنۍ مړه شول.

يوه وسلوال چيغه کړه!

ستاسو له پاره يو کانټېنر غوښه نه شو خرابولی.

بل وسلوال رامخته شو، د پراته ځوان تشي ته يې لغته ورکړه، په غوسه يې وويل:

موټر ته وخېژه!

ځوان په زحمت ولاړ شو.

هماغه وسلوال وويل:

يې خچال مو تر ټولو په ټيټه درجه درولی دی، که يې بند کړو، نو پوليس شک کوي مخکې تلاشي ده، غږ مو وانه ورم.

ټول بېرته خپلو ځايونو ته راغلو.

مور مې له ځايه نه وه خوځېدلې.

موټر حرکت وکړ، پنځو، شپږو دقيقو خلاصې دروازې د يې خچال هوا بدله کړې وه، د بې سده تنکي ځوان سترگې لوڅې وې، يوه سړي يې پراوړو توليا ورسموله.

لنډ وخت وروسته موټر ودرېد، زړه مې درېده، خو د يې خچال دروازه خلاصه نه شوه.

موټر بېرته حرکت وکړ، د ټپي ځوان زگیروي خوت، سره هوا ورو ورو تودېدلې، خو یخچال لنډ وخت بند و، کله چې دوهم ځل چالان شو، له دېوالونو سوږ باد راته.

وخت ووت، یو ډنگر سړی او دوه ماشومان ډنگر شول، زما له مور پرته، نورو ټولو اوسپنیز دېوال ته سوکان ونيول، بښځو او ماشومانو ژړل، نارینه وو، نارې وهلې...

موټر یو دم بربک ونيو، ټول پر مخامخ دېوال ورغلو، سرمې له سړې اوسپنې سره ولگېد، موټر روان شو، تېزه جټکه یې وخوړه، واړه زاړه شاته ولوېدل.

پلار ته مې وکتل، له یوې ماشومې یې د غوښې لوی ورون لیرې کاوه.

مور ته مې سترگې ورواړولې، سړې په غبرگو لاسونو کې ټینگ نیولې و.

شونډې مې تودې شوې، لاس مې ورووړ، پزه مې وینې وه.

گنگس وم، بښځو کوکې وهلې، دوه، درې ماشومان او ډنگر سړی بېسده پراته ول.

مور ته ورغلم، د هغې پر سر مې گوتې تیرې کړې، ښه راته ښکاره شوه.

یو بېسده ماشوم مې له ځمکې راپورته کړ، نبض مې یې وکوت، ژوندی و.

په خپل ټکري کې مې دوه ماشومان ونغښتل، وړه نجلۍ مې راپورته کړه، غاړه یې د یخچال د دېوال غونډې سره وه.

نجلۍ مې په ټټر پورې ونيوله، سړې یوې خواته کوږ شو.

غبرگ لاسونه راوغځېدل، نجلۍ یې زما له ټټره واخیسته، ورو مې کتل، مور یې وه، دوه درې ځله یې د نجلۍ نوم واخیست، اوس مې هم په یاد دی، زینب نومېده.

مور یې ترډېره نجلۍ ته کتل، وروسته یې یو دم کوکه کړه.

چیغې ډېرې شوې، نه یخچال بند شو او نه هم موټر ودرېد.

مریم ټوخي واخیسته، څو ځله یې د خبرو هڅه وکړه، خو ټوخي وار نه ورکاوه، وروسته یې په جر غږ وویل:

نن ښه نه یم، دوه ځله مې وینه وگرځوله، د خبرو سپکه نه ده راپاتې، خو نه غواړم چې کیسه مې نیمگړې پاتې شي.

مریم وټوخل، بیا یې وویل:

موټر چمپونه وخوړل، ودرېد، د یخچال دروازه خلاصه شوه، د مایانو له سوږ بوی سره د څپو غږ راغی.

دوه تنه راغلل، توپانچې ورسره وې، له موږ څخه یې وغوښتل چې له موټره کښته شو.

په زحمت ولاړه شوم، پلار ته مې وکتل، زما مور یې ترولېو نیولې وه.

د باندې تیاره وه، تود باد لگېده، یا به موږ ته تود اېسېده، خو هر رنګه چې و، د یخچال تر هوا ښه و.

شېبېه وروسته له پنځلسو کسانو څخه یوولس تنه په شگلن ساحل کې ولاړ وو.

دوو بښځو ژړل، په یخچال کې یې د پرتو ماشومانو د جسدونو خواته زورونه وهل، خو دوو عربو ټینگې نیولې وې.

بښځو تر هغو چیغې وهلې چې د اتلس ټاېره موټر رڼا په ونو کې ورکه شوه.

پر شگو کېناستو، څپې په اوبو کې له راوتلیو تیرو سره لگېدلې.

د ماشین غږ مو واوړېد، له اوبو راته، نږدې شو، وړه ماشینې کشتۍ وه.

ورغلو، اوبه مو تر ځنگنو راپورته شوې. ټول په کشتۍ کې کېناستو. کشتۍ حرکت وکړ، څراغونه یې مړل ول، د اوبو ساړه څاڅکي مې پر مخ لگېدل.

مخکې لاړو، گڼو گروپونو ته ورو ورو نږدې کېدو. په تېز باد کې د ماهیانو سوږ بوی گډ و. د اتم صنف جغرافیه راپه زړه شوه، لیکلې و، چې استانبول په اروپا کې پروت دی او د ترکیې له نورې خاورې څخه د اوبو په واسطه جلا شوی.

فکر مې سم وخوت، ساحل ته نږدې مې د ترکیې بیرغ ولید.

موږ د یوې لویې زړې کشتۍ لاندې ودرېدو، د کشتۍ دېوال سوری و، ورغلو، رهنما لاسي بټۍ بله کړه، موږ د کشتۍ په ماشین کې وو. تر اوسپنېزو زنگنو لویو گراږیو تېر شوو، پورته وختو، غټه کوټه وه، له سوریو دېوالونو څخه یې نری باد راووت، د بټۍ سپینه رڼا پر پلاستيکي زړو خلتو لگېدله.

د رهنما په امر همالته کېناستو، شپه مو د لرگي پر لندې تختې تېره کړه. ټوخي خوب ته نه پرېښودلم.

د سمندري مرغانو په چیغو مې سترگې رڼې کړې، شاوخوا مې وکتل، ټول ویده وو.

ولاړه شوم، کونج ته په جوړ شوي نغري کې مې ايرې پرته وې. له زړو بوټونو، ټوټو، د سگریټو له ډبیو، چیچل

شویو هډوکو... داسې رامالومه شوه چې دلته پخوا هم ډېر خلک راوستل شوي دي.

د کشتۍ سر ته د لرگي زینه ختلې وه. پر زینه مې لاس کېښود، یو غږ مې واورېد، پورته مې وکتل، ولاړ سړي په اشاره پوه کړم چې مه راخیږه.

ټوله ورځ په کشتۍ کې و، یواځې د سمندري مرغانو او د یوې نیمې تېرېدونکې کشتۍ د ماشین غږ مو اورېده.

ما بنام تیاره د باندې ووتو، په وره کشتۍ کې کېناستو، تر ساحله، پنځوس، شپېته متره واټن و.

وچې ته وختو، د کثافاتو مو تر راغی، بادۍ ته ور پورته شوو، تورې ډکې خلتې وې، پرېوتو، دوو سړو له کثافاتو ډکې خلتې راباندې واچولې.

مو تر حرکت وکړ، دومره پوهېدم چې په ښار کې روان یو. کم او زیات، نیم ساعت وروسته خلطې رانه لیرې شوې. په ارته چهار دېوالۍ کې د غټو موټرو زرگونه ټاېرونه پراته ول.

د باروړونکي مو تر بادۍ ته وختو، ټاېرونه د څاه د چکونو غونډې پر یوه بل ایښودل شوي وو. ډنگر سړي په اشاره پوه کړم چې د ټاېرونو مینځ ته ور کېښته شم. همداسې مې وکړل، ولاړه وم، ځای تنگ و، زنه مې د وروستي ټاېر پر ژۍ لگېدله.

نورو ته مې وکتل، ټول په ټاېرونو کې ولاړ ول.

شېبه وروسته یې بل ټاېر راوړ، تور ټاېرونه مې تر سر پورته وختل، د رابړ بوی ته.

په وروستي ټاېر یې د لرگي تخته کېښوده. دربا وه، د تختې پر سر یې نور ټاېرونه ایښودل.

ساعت ووت، مو تر حرکت وکړ، د بدن کنټرول مې له اختیاره وتلی و، له جمپ سره به ټاېرونو مخکې، شاته ورسره وړلم.

هیڅ مې هم نه لیدل، خو کله کله به مې له ښي اړخه د پلار غږ واورېد:

_ښه یې؟

دوه ساعته وروسته له ټاېرونو څخه راوختم، زړه مې راډکېده، ټوک ټوک وم.

یوه کور ته یې بوتلو، کوټه ښه وه، اورسۍ یې لرله، خو په اول منزل کې وو، په چمن کې له ولاړې ونې پرته نور هیڅ هم نه ښکارېدل.

د شپې ټوخي واخیستم، سینه مې وسوځېده، خوله مې تروه شوه، تشناب ته لارم، آپینې ته ودرېدم، شونډې مې سرو وینو نیولې وې.

په درېیو ورځو کې مې دوه ځله وینه خولې ته راغله، خو مور او پلار ته مې څه ونه ویل. په څلورم ماښام یې یوه ځنگله ته بوتلو، هماغه یوولس نفره وو، قاچاق وړونکي په دوو ټکو ټینګار وکړ. —پنځه ساعته پیاده روی ده او که څوک پاتې شول، نو پاتې به وي. څه به مو ویل، په خپل اختیار نه وو.

مخکې لارو، غونډۍ وې، د ناجو په ونو یو بڼلې تکې شنې غونډۍ. ټول کتار روان ول، یو وسلوال مخکې ته، بل په مورپسې و. د سپوږمۍ رڼا دومره زور درلود چې پل سم ځای کېږدم.

له یو نیم، دوه ساعته مزل وروسته مو دمه ونيوله، لویې ډبرې وې، د سپوږمۍ رڼا، ځای ځای د ونو له چولو راوتلې وه او پر ځمکه لګېدله.

نږدې انګولا پورته شوه، د توپانچې د کپاق له کښولو پوه شوم چې لېوه دی. پنځه دقیقې وروسته بېرته له ډبرو پورته شوو، د لېوانو انګولاوې شاته پاتې شوې، د غونډۍ سر ته وختو، کښته شوو، د غونډۍ په څنډه کې مخکې روان وو.

یو دم درب شو، یو څوک لاندې ورغږېد، پسې ومې کتل، ټکری د ونې په بڼاخ کې بند و. ورغلو، د بڼخې په ګېډه کې د ونې وچ بڼاخ ننوتی و، وینو دارې وهلې.

یوه عرب په بیرې د بڼخې سر له ځمکې پورته کړ، بڼخې دوه درې ځله خپله خوله خلاصه کړه، سترګې یې سپینې راوختې، سړي یوې خواته کور شو.

سړي کوکه کړه، د بڼخې سړي په خپل ټټر پورې ټینګ ونيو، په چیغو چیغو یې وژړل. یو وسلوال ورغی، د سړي تر مټ یې ګوتې تاوې کړې، خو هغه نه ولاړېده.

لېوانو وانګولل.

هماغه وسلوال وویل:

—ځی!

روان شوو، مخکې لارو، خولا هم د سړي چیغې راتلې. شېبه وروسته د لېوانو انګولا هم ورسره ګډه شوه. چیغې او انګولاوې سره نږدې وې.

په څو غونډیو وختو، بېرته کښته شوو، خو ونې نه خلاصېدې.

له پنځو ساعتونو منزل وروسته له لرګیو جوړې یوې کوټې ته ورننوتو، کوټه په ځنگله کې وه، ورپې نه درلود، دېوالونه یې له پنډو تختو جوړ ول، د خیرن، مات مېز پر سر د بڼکارې ټوپک تش پلاستيکي کارتوس بڼکارېدل. ساعت ووت، درې نور کسان راغلل، له امرونو یې پوه شوم چې له دې هېسته به په دوی پسې روان یو. اټکل مې سم وخت، شېبه وروسته نوي راغلي کسان راته غږېدل، ویل یې چې د یونان په خاوره کې یاست، د باندې به نه وځی! سهار اته بجې به سره گورو.

پرېوتو، بیا مې له پښې سره یو څه ولګېدل، سر مې پورته کړ، د یوه عرب لاس و، پښه مې راټوله کړه، لاس پسې راوړد شو، چوندۍ یې راوړلگوله. کېناستم، پلار ته مې وکتل، وېده و، پاتې شپه مې په رڼو سترگو تیره کړه.

سهار مې د چونډۍ وال له برگ لستونې وپيژاند، له عمره پوخ چاغ عرب و، سترگې يې مړې وې، نه يې راته کتل. د لنډې خاورې بوی راغی، په وره کې ودرېدم، باران و. اته بجې يو ډنگر سور ځوان راغی، پراشوتې خولې لرونکې جاکت يې اغوستې و، ويې ويل چې تر ماښامه به همدلته ياست، وروسته يې ټولو ته يو يو ډبۍ بيسکيټ ورکړ او له کوټې ووت. سر مې د پلار پر ځنگانه ولگاوه، خوب راته، ويده شوم. کله چې مې سترگې رڼې کړې، سر مې د مور پر ځنگانه ايښی و. وره ته ورغلم، د ونو له تېرو، لنډو پاڼو د مازديگرني لمر ژېړې وړانگې راوتلې وې. ماښام هماغه درې تنه راغلل، روان شو، له نيم ساعت مزل وروسته مې د موټر غږ واورېد، تر غونډۍ راتاو شو، سل، يونيم سل متره مخکې پوخ سپرک و. د ونو په مينځ کې کېناستو، يوه قاچقبر راياده کړه چې ساراگشت ته تير شې. پوه شوم، اوږد مزل مو په مخکې و. ماښام له سپرک په اتلس ټاېره موټر راوگرځېد، په گڼو ونو کې ننوت. ورغلو، په موټر کې د جامو مينځلو لوی ماشينونه بارول. وروختو، يوه ماشين ته مې پښې وروغځولې. چينغې شوې، ورو مې کتل، برگ لستونې چاغ عرب په ماشين کې نه ځايده، نورو دوو کسانو يې پراوړو زور راوستی و. کېناستم، د جامو مينځلو ځای بد نه و، خو زنگونه يې نيولل. څنگ ته مې پام شو، ماشين سوری و، هو راتله، داسې راته واپسېده چې خاص د غير قانوني مساپرو د وړلو له پاره جوړ شويدي. د پښو دربا مې واورېده، پورته مې وکتل، يوه سپرې د اورلگيت په اندازه کوچينۍ قوټۍ راته نيولې وه. شېبه وروسته يې زما پر سربل ماشين کېنېد، تياره وه، يواځې په ماشين کې له پرې شوي سوري څخه خپه رڼا راوتله. وخت ووت، قوټۍ مې خلاصه کړه، ژاولې راته ښکاره شوې. يوه مې خولې ته واچوله، جوهر داره خوند يې درلود. شېبه وروسته مې سترگې درنې شوې، خوب مې پوره و، خو د بيهوښۍ خپه راباندې راتله. خبره په ژاولو کې راته واپسېده. مريم همدومره غږېدلې وه.

* * *

سهار په دفتر کې وم چې ټېلفون راغی، ورور مې و، ويل يې چې د پلار صحت ښه نه دی. اندېښنه راولوېده، رخصت مې واخيست، سپرک کنگل و، موټر يې چاينه نه شواي تلای، د درېيو ساعتونو لاره مو په دوه چنده وخت کې ووهله. پلار مې د زړه حمله تېره کړې وه، اوس ښه و، خدای ته مې شکرونه وايستل. درې ورځې په کلي کې پاتې شوم، ماشومان راته خوشاله ول، نيمايي ورځ به مود واورو په ويشتلو تېره کړه، کله چې په څلورم سهار له کوره راوتم، واوره په شدت اوږېدله.

يوه بجه د وردگو سيد اباد ته راوړسېدم، د امريکايانو د اکمالاتي کاروان دوه موټره ښوېدلې وو، لاره بنده وه. ماښام قضا کورته راغلم، خلته مې خلاصه کړه، مور مې د لاندي پخه غوښه په پاستي کې راته پيچلې وه. سهار دفتر ته لاړم، د مريم يو ايمېل راغلی و. ماخستن کمپيوټر ته کېناستم.

مريم ويلې و:

—وخت نه و راملوم، يو ساعت، دوه ساعته، يوه ورځ، دوې ورځې، نه پوهېدم، خو کله چې په هوبس راغلم، رڼا وه. په سر کې مې خړيکه شوه، کېناستم، گنگس وم. شاوخوا مې وکتل، زنگ وهلې او سپنې وې. د پلار غږ مې واورېد:

—ښه يې؟

مخ مې ورواړاوه، د موټر پر اشترنگ يې ډډه لگولې وه. ولاړه شوم، په زاړه، زنگ وهلې بس کې وم. مور ته مې وکتل، د څو کيو تر مينځ بېسده پرته وه. پلار مې وويل:

—وخت غواړي، زه خپله يو ساعت مخکې په سد راغلم.

د ماشوم ژړا مې واورېده. د بس ښيښې ته پلاستيک نيول شوی و، چوله مې کړ، يوه ډنگره ښځه پر تاېر ناسته وه، ماشوم ته يې په چوشک کې شيدې ورکولې.

د باندې ووتم، په سلگونو زاړه موټر يو پر بل پراته ول.

تر بس راتاوه شوم، وره ميداني وه، شاوخوا يې له زړو موټرو جوړه سک دېوالونه راگرځيدلي وو.

له يوه ولاړ زاړه موټره خرهاری راته، ورو مې کتل، د موټر په شاتني يې پوښه سيټ کې چاغه ښځه ويده وه.

کړنگ شو، پښو ته مې وره او سپنه ولوېده، پورته مې وکتل، د زاړه بيلدو زړه پيل کې يو څوک ناست و، ډکې ويښته يې پر سر نه و پرېښي، خو له راوتلي ټټر څخه يې پوه شوم چې نجلی ده.

نجلی پښې وځړولې، پر ورانه يې د ښامار انځور کښل شوی و. د تنگ زاړه کاوبای نيکر له کمر بنده يې توپانچه بېله کړه، پوه يې کړم چې بېرته شاته وگرځم.

بس ته وختم، مور مې په سد راغلې وه، خولا يې غټې سترگې مړې ښکارېدلې.

پر يې پوښه زنگ وهلې څوکی کېناستم، له ماتې ښيښې مې د باندې وکتل، هره خوا زاړه، لوی او واړه موټرول. سر مې د مخامخ څوکی پر او سپنه ولگاوه، د خپل وطن يادونه مې په زړه را وورېدل، ورور مې خندل، ما چرخه ورته نيولې وه، کاغذ پران يې د بل کاغذ پران په تار کې بند و.

وحيد مې سترگو ته ودرېد، په صنف کې يې ماته کتل.

وخت ووت، د او سپنې ټکا راغله، د بس تر ماتې ښيښې مې وروکتل، سر خريپلې نجلی د يوه زاړه موټر بانهټ ټکاوه.

د نورو موټرو دروازي خلاصې شوې، واړه زاړه، ښځې او نارينه ترې راووتل، په لاسونو کې يې نکلي کاسې وې. موږ هم ورغلو، په کنار کې ودرېدو. کله چې نوبت راوړسېد، يوه بوډا نکلي زړه کاسه راته ونيوله، په اوبو کې جوش کړی کچالو پروت و.

بېرته بس ته راغلم، سوږ کچالو مې ترستوني نه تېرېده.

د باندې مې وکتل، خلک پر اوسپنو ناست وو، کچالو یې خوړل، له بېرو وېښتو او خیرنو جامو یې پوه شوم چې ډېر وخت یې اوبه نه دي لیدلې.

ټول زموږ غوندې غیر قانوني مهاجروو، هره کورنۍ په یوه موټر کې اوسېدله. مازدیګر مې یوه سندره واورېدله، د فرهاد دریا غږو. په بېړه د باندې ووتم، سندره د یوه امبولانس له زړې ډبې څخه راتله ورغلم، دروازه مې وټکوله، د لسو-یولسو کالونو په عمر وړې نجلۍ ور راته خلاص کړ، په بېړه مې وویل:

—افغانان یاست؟

د دروازي خبرنه پرده لیرې شوه، سلامتې کورنۍ وه. یوې په عمر پخې ښځې په غېږ کې ونیولم، بلې پیغلې د کارتن کاغذ راته هوار کړ، کېناستم، شپږ تنه وو. انا، مور، پلار او درې اولادونه. شاوخوا مې وکتل. د سیروم د څړلو پرزنګنه پایه، خیرنې جامې راڅوړندې وې، د موټر د ټایپ په راوتلیو کولمو پسې بیطری تړلې وه. د انا زگیروي خوت، وضع یې ښه نه شوه راته ښکاره. د دوی له خبرو پوه شوم چې دلته نور افغانان هم شته. نیم ساعت ووت، د باندې راووتم، پیغلې ته مې د خپلې کورنۍ د اوسېدو ځای وروښود. مور مې خبره کړه، سترګې یې وځلېدې. خو څه یې ونه ویل. ما ښام ژېړه رڼا شوه، ورومې کتل، د یوه زاړه تراکتور ګروپ بل و.

ما خستن یې وچي وریجې په کاسو کې راواچولې، خو وږې وم، له غرمې پاتې شوي کچالو سره مې وخوړې. پر یوه ټاپر کېناستم، افغانه پیغله راغله، مینه ناکه نجلۍ راته وایسېده، مژگان نومېده، ویل یې چې تراستانبوله یې په طیاره کې راوړو، یونان ته په پښو راواوښتو او تردې ځایه یې د جامو مینځلو په ماشینونو کې راوړسولو. مژگان وویل چې یو ځل یې په کشتۍ کې کېنولو، خو سمندر طوفاني شو، بېرته راوگرځېدو، له دوو اونیو راهیسې دلته یو. له قاچاقبر سره مو تر دنمارک وېل کړي دي، هلته مو د تره کور دی. د دوو اونیو ټکي مې زړه وخوړ، خو مژگان په خاوره کې ناستو ماشومانو ته ګوته ونيوله، وبې ویل چې عراقیان دي، موریې وایي چې له یو ویشتنو ورځو راهېسته، دلته یو.

مژگان غلې شوه، ورومې کتل، دا زما په خپګان پوهېدلې وه، په خندا یې وویل چې بخت او طالع هم مهمې دي. موټر د بېړه پر ټاپر ناست وو، سر خربیلې نجلۍ د یوه سره سړي په غېږ کې پرته وه، یوه تور پوستي ځوان په خاورو کې پلټۍ وهلې وې، سندره یې ویله، په مانا یې نه پوهېدم، خو په غږ کې یې غم ګډ و. د موټرو تر دېوال پورته ګڼ ستوري ځلېدل.

سهار د مژگان په غږ له خوبه راپورته شوم، بس ته یې توره چایجوشه راوړې وه. د چای سورولو په وخت مې د موټر غږ واورېد، ورومې کتل، له تورو ښېښو لرونکي ښکلي موټر څخه یوه ډنګه نجلۍ کېښته شوه. نجلۍ پاکه او ښایسته ښکارېده، تورې، غټې عینکې یې په سترگو وې. لاړه او پر ټاپر ځېدلې سر غلې کېناسته. له مژگان څخه مې وپوښتل:

—قاچاق وړونکې ده؟

وبې خندل:

نه، زموږ غونډې غیر قانوني مهاجره.

حیرانه شوم.

مژگان وویل:

ایرانی ده، کیسه یې راته وکړه، ورور یې په لاره کې یوناني پولیسو وویشت، قاچاقبر تردې ځایه د رارسېدو پیسې ورنه غواړي، خو دا یوه روپی هم نه لري، هره شپه په زور مختلفو هوټلونو ته وړل کېږي، دا بایدله دېرشو نارینه وو سره پرېوځي چې د قاچاقبر درې زره ډالره پوره کړي.

بدن مې زیر شو.

مژگان وویل:

هاغه هلک وینې؟

د هغې په غځېدلې گوتې پسې مې وکتل، پر لویه اوسپنه، بېر سری تنکی ځوان ناست و.

ومې ویل:

هو.

افغان دی، له دې ځایه سم نه ښکاري، خو که ورنږدې شې یوه سترگه یې پوچه ده، بس، زموږ د لارې ملگری و، تندې واخیست، له قاچاقبر سره یې خوله ووهله، اوبه یې غوښتې، چاقو یې وخوړ.

د مژگان له خبرو پوه شوم چې دلته د انسانانو پر سر سمې سوداوې کېدې، د بې سرپرسته ماشومانو د اخیستلو بازار تود و، بدوډي ترې ایستل کېدل او یا هم فحشا ته اړ کېدل.

یو غېرمې واورېد، د مژگان ورپه خور و، ویل یې چې د انا وضع ښه نه ده.

په بېره ورغلو، د مژگان پلار د زړې ښځې زنه ورتړله.

مژگان کوکه کړه، پر خپله انا ورتړوته.

بېرته بس ته راغلم، پلار او مور مې خبر کړل. ساعت وروسته مې پلار راغی، لاس یې وینې و، ویل یې چې د موټرو په مینځ کې یې قبر کېنده، بیل نه و، زړې اوسپنې یې لاس ژوبل کړې.

بخت یارې راسره وکړه، اتم ماښام په یوه تېز رفتار کشتۍ کې کېناستو، کشتۍ ډکه وه، خلک نه شمېرل کېدل، د اټکل له مخې پنځوسو ته نږدې ول.

مژگان مې تر څنګ ناسته وه، وارخطا ښکارېدله، د تېر ځل کیسه یې راته وکړه، ویل یې چې سمندر طوفاني شو، یوه هسکه څپه راغله، پر کشتۍ راواوښته، بېرته شاته لاړه، دوه تنه نه ول.

د مژگان خبرو لږه راباندې راوسته، اوبو ته مې وکتل، ارامې وې، پورته د ورېځو په لویه سپینه ټوټه لا د لوېدلې لمر سرخي پرته وه.

مریم لنډې خبرې کړې وې، بس همدومره.

* * *

دوې ورځې ووتې، د مريم درک مالوم نه شو، نه يې ايمبل راغی او نه هم ټلېفون.

د مريم د ټلېفون نومره مې ووهله، بند و.

اوونۍ پوره شوه، احوال رانه غی.

یکشنبې، دوشنبې، نه پوهېږم، هېر مې دي، د لوسي په نوم یو ايمبل راغی. دومره يې ليکلي و چې د مريم خبرې.

خبرې مې راواخيستې، ټپکه نه راتله، په دفتر کې مې روښانه کړې، د کمپيوټر له لاوډسيپيکره د مريم ټوخی

راووت، يوه همکار مې راته وکتل، خبرې مې بېرته بندې کړې.

ماښام کورته راغلم، د بخارۍ له بلولو مخکې کمپيوټر ته کېناستم، مريم ټوخل، ساه يې لنډه لنډه کېده، په زحمت

يې وويل:

—خو ځله مې ټلېفون درته وکړ، نه وې.

بېرته ټوخي واخيسته.

پوه شوم، دا خبرې هغه وخت ثبت شوې وې، چې زه په کلي کې وم.

د اوبو غوړپ مې واوړېد. غږ يو څه ښه شو، مريم ويلي ول:

—د ادرياتيک بحيره د غير قانوني مهاجرينو هديره وه، ددې بحيرې شنو اوبو سلگونه، نه پوهېږم، شايد تردې ډير

غير قانوني مهاجر ډوب کړي وو، خو موږ پوره پنځه ساعته مزل پکې وکړ، نه سمندر طوفاني شو او نه هم د

ايتالياوي پوليسو بېړۍ په مخه راغلې، بس، ساحل ته نږدې هسکې تورې ډبرې ولاړې وې، همالته ور وختو،

ارت غاړو، کمرنگه گروپ پکې بلېده.

مخکې لاړو، ميداني وه، له ډبرو جوړو وړو کوټو پنجرې درلودې، تور او سپين لاسونه ترې راوتلي وو.

تېرو ته کېناستو، چيغې وې، د دوو ډبرو تر مينځ د انسان سپينه مجمه او مات هډوکي پراته ول. له لنډو ډبرو

څاڅکي څاڅکي اوبه راتوييدلې.

په قفسونو کې د مفلسو خلکو زگيروي ختل.

د مزگان دوی کورنۍ يې په هماغه سهار د باندي وايسته، خو موږ ته درېيمه ورځ نوبت راغی.

شنو غونډيو ته لنډه لار ختلې وه، د ناجو ونې لنډې وې. له نري باد سره د نمجن بوی گډ و.

لنډه لاره وه، بس، يواځې يوه غونډۍ ورهاخوا لاندې پر تک تور سرک د ناجو دو نو شنې، تېرې، پرېولې پانې

راغلې وې.

سرک ته ورکښته شوو، يو ټرېلر ودرېد، د سیت تر شا چپرکت ته ور تېر شوو، همالته کېناستو.

موټر حرکت وکړ، دوه ساعته لار مو ووهله، موټروان سرک ته نږدې د يوه گونډي کور مخې ته پرېښودو.

څلوېښت، پنځه څلوېښت کلن سړي دروازه راته خلاصه کړه، وړه کوټه وه، له دېوال سره درې څوکۍ اېښې وې،

څنگ ته دوه منزله کټ ښکارېده، د يخچال دروازه نيمه لوڅو عکسونو نيولې وه.

ورغلو، پر څو کيو کېناستو، د څنگ له کوټې خدا راتله.

پاو ووت، يوه خبره مو هم ونه کړه، پلار مې خوله وازه وازه کوله، دوې شپې يې د تبې له لاسه سترگې نه وې سره ور

وستې.

چېرته تلو، له چا سره تلو، څنگه تلو، په اروا کې مې هم نه راتلل.

وړې کړکۍ ته ودرېدم، خاوره نه ښکارېده، د ایتالیا په مني کې لا دومره زور و، چې ونې او بوټي شنه وساتي. کړپ شو، ورومې کتل، مورمې د یخچال وړ پرانیستی و. ورغلم، یو بوتل مې راواخیست، پزې ته مې ورووړ، د الکولو بوی ترې ته.

د یخچال لاندینۍ خانې ته مې پام شو، دوه له اوبو ډک بوتلونه مې راوايستل، بېرته کړکۍ ته وروگرځېدم. د اوبو له غوړپ سره ټوخي واخیستم، خوله مې تروه شوه، مور او پلارته مې وکتل، د یوه سترگې پټې وې، بلې غولي ته وچې سترگې نیولې وې، د جاکټ استرمې پر شونډو تېر کړ، ورومې کتل، خړ استر په وینو سور و. ټوله ورځ مو په کوټه کې تېره کړه، ما بنام دوه تنه راغلل، یوه یې اوږده سره ویښته درلودل، دوه مې یې له وریځو پرته پر خپل سراو مخ هیڅ هم نه و پرېښي. پوه یې کړو چې اوږد، پیاده مزل مو په مخکې دی. ځنگل و، خود ونو له چولو د موټرو رڼاوې راوتلې، تر ډېره له سړک سره روان وو. وروسته مولاره چپه کړه، غره ته وختو، د موټرو رڼاوې د وړو ستورو غوندې ښکارېدلې.

باران شو، دوو رهنماوو د پراشوتې جمپرونو ځنځیرونه کش کړل، خو زما تر ټکري اوبه راووتې، مخ، وېښته او اوږې مې لنډې شوې، په زېر پیرانۍ کې گنډلو ډالرو ته مې زړه ورختلې و.

باران تېز شو، له پورته نرۍ اوبه راماتې شوې، نیم ساعت، یو ساعت، نه پوهېدم، خو مخکې تلو، وروسته پر ځمکه د باران د څاڅکو د لگېدو له غږ سره پشهاری هم گډه شو، تر غوټه ونو ووتو، لاندې څپانده سیند روان و، په تیاره کې یې سپین ځگونه له ورايه ښکارېدل.

یوه غار ته وروگرځېدو، ارت وچ ځای و، همالته کېناستو.

څنډور رهنما د ملا له بکسه وړه بجلي راوايستې، خو رڼا یې تېزه وه، ان د غار له پورتنیو تېرو راځوړند نري وابښه هم مالومېدل.

وخت ووت، خو باران ونه درېد.

پلار ته مې وکتل، په ناستو یې سترگې پټې وې.

د الکولو بوی راغی، مخ مې ورواړاوه، سر خړبيلي چاغ رهنما یو لوی بوتل خولې ته نیولی و، څنډور یې زما مور ته کتل.

پلار ته ورنږدې شوم.

رهنماوو په نوبت له بوتل څخه غوړپ کاوه، خنډل یې، خبرې یې کولې، په ژبه یې نه پوهېدم، خو زړه ته مې لويدلې وه چې زما د مور په اړه غږېږي.

مور ته مې وکتل، سړي پر ځنگنو ایښي و، پر سپینه غاړه یې لاندې پیچلي ویښته سربښ ول.

ما هم د خپل پلار پر اوږه سرولگاوه. یو وخت مې د بکس د ځنځیرد کشېدو غږ واورېد، ورومې کتل، مورمې د تشاب کاغذ وراخیست.

رهنماوو وچې سترگې ورته نیولې وې، بیا یې وخنډل، مخ مې ورنه وړاوه، له مور سره د باندي ووتم.

اسمان برگ و، د ورېځو غټې ټوټې باد په مخه کړې وې، ما تردې دمه دومره سپینه، تېزه سپوږمۍ نه وه لیدلې.

مخکې لاړو، بوټی وښورېد، زړه مې خولې ته راغی، سویه وه، منډه یې واخیسته، ان سیوری یې هم ښکارېده.

مورمې گڼو نیالگیو ته وروگرځېده، زه پر یوه هواره تېره کېناستم، د اوبو له شنهاري سره د شغلانو کوکې هم گډې وې.

یوډم یو سیوری راباندې راغی، زړه مې ولېځېد، څنېور رهنما مې مخې ته ودرېد، لاس یې راوغځاوه، پورې مې واهه، غوټه یې کړه، په غیږ کې یې ونيولم، لنډې شونډې یې زما پر بغور کېښودې، له خولې یې د الکولو بوی ته ساه مې بنده شوه، سړی مې تر څنې ونيو، نه لیرې کېده. چیغه مې خولې ته راغله، ومې ټوخل، وینو داره وکړه. سړی یوډم شاته شو، لاس یې پر خپله غاړه تېر کړ، گوټې یې وسولولې، وینه وه. په کرکه یې وویل:

—ایق!

ماته یې وکتل، هماغسې مې ټوخل، خوله مې د وینو خوند نیولې وه. سړی دوه ګامه شاته شو، له ټوخي سره ګډه نارې مې تر خولې راووته!

—ابا!!!

سړي منډه کړه!

چیغه شوه، پانې وڅوځېدې، مور مې له ګڼو نیالګیو راووته، منډه یې کړه، د چاغ، سر خړبیلې رهنما لنډ لاس یې خلاص وېښتو ته ور ورسېد، دواړه پر ځمکه ولوېدل.

وړې ډبرې ورغږېدې، ورومې کتل، پلار مې منډې وهلې... مخ مې واړاوه، مور مې نه وه، خو چیغې یې د سیند له خواراتلې.

منډه مې ور واخیسته، له ګڼو ونو تېره شوم، پلار مې د سر خړبیلې سړي سر ته سوکان نیولې وو. بیا یې یوډم له ځمکې یوه لویه ډبره ور پورته کړه، سترګې مې پټې کړې، پر مخ او لاسونو مې تاوده څاڅکي ولګېدل، ورومې کتل، د سړي د سر وینې او د غوښې سرېښاکه وړې ټوټې وې.

په مور پسې مې سترګې ور غږولې، زړه مې خولې ته راغی، مور مې د پان پر ژۍ ولاړه وه، ځګنو اوبو ته یې کتل، د سپین ګرېوانه شکېدلې تراډې او تور خلاص وېښته یې باد یوې، بلې خواته سره اړول. پلار مې تر مټ ونيو، جټکه مې ورکړه، ورو یې کتل، یوه تېره چیغه یې تر خولې راووته:

—نه!

مریم ټوخي واخیسته، تر ډېرو یې وټوخل، بیا له ټوخي سره ژړا ګډه شوه، په زحمت یې وویل:

—پلار مې ور ورسېد، خویواځې زما د مورد کمیښ سپینه تراډه په ګوتو ورغله.

مور دواړو له اوبو سره منډې وهلې، مور مې په سپینو ځګونو کې ورکه وه، اوبه له لویو ډبرو سره لګېدلې، شنهاري یې خوت.

د مریم ژړا زور واخیست، ژړا او ټوخي خبرو ته نه پرېښودله، بیا یې ساه بنده شوه، یوډم یې خوړ وهل، یوه شېبه هیڅ هم نه و، وروسته خرهاری راغی، بنځینه وار خطا چیغې پکې ګډې شوې، پر کاشیو د بوټونو کړپا، په ایټالوي ژبه نارینه او بنځینه وار خطا غږونه او د تذکرې د ټاېرونو کرښنده اواز. بس! همدومره، پاتې لس دقیقې سپینې وې.

په سهار مې لوسي ته ایښل ولېږه او د مریم د صحت پوښتنه مې ترې وکړه، یوه بجه یې لنډ ځواب راغی: —بنښنه غواړم. مریم تېره اوونۍ مړه شوه.

ولاړ شوم، په دهلیز کې مې یو همکار په مخه راغی، په حیرانۍ یې وپوښتل: —سترګې دې له اوبنکو ډکې دي!

مخ مې واړاوه، لاندې د دفتر حویلی ته کښته شوم.
لمرو، د ستوډیو د بام په ناوه پسې یوه لوېشت کنگل راڅرېده.
بېرته شعبې ته راغلم، لوسي ته مې خپله نومره ورولېږله او هېله مې ترې وکړه چې ټلېفون راته وکړي.
څلرویش ساعت ته شول، خو درک یې مالوم نه شو.
په دوهم ایمل کې مې یو بل ټکی هم اضافه کړ:
_د مریم له پاره.

په سبا یې یو اوږد ایمل راته لیکلی و. ایمل مې پر نټ کړ، ماخستن بخاری ته نږدې کښاستم، لوسي لیکلي وو:
_وښه، تر ټلېفونه مې لیکلي مالومات غوره وگڼل، پوهېږم، مریم راته ویلي وو، چې یو څوک یې د ژوند کیسه لیکي.

مریم دوه ورځې په کوما کې وه، بس، یواځې یوه دقیقه په هوبن راغله، خبرې یې واضح نه وې، خو دومره یې پوه کړم چې په ټایپ کې ثبت شوې وروستی خبرې تاسو ته ایمل کړم.
مریم یې څلوېښت، پنځوس ورځې مخکې دلته راوړه، پولیس ورسره ول، ویل یې چې د تحقیق په وخت کې یې وینه وگرځوله.

معایناتو دوه ساعته وخت ونيو، نجلی د سږو سرطان درلود، دې باید د ژوند وروستی ورځې په روغتون کې تېرې کړې وای.

مریم غلې نجلی وه، ډېرې خبرې یې نه کولې، خو پټ، پټ به یې ژړل.
مجبوره مې کړه، په ژوند یې پوه شوم.

یوه ورځ یې راته وویل:

_عمه لوسي! مرگ ته مې څو ورځې پاتې دي؟

غلې وم.

ویې ویل:

_داسې څه نشته چې دا څو ورځې نورې هم رالاندې کړي؟

خو په سبا یې مرگ ته زړه نه کېده. علت مې وپوښت، کمپیوټر ته یې ودرولم، د فیسبوک پاڼه یې خلاصه کړې وه،
د یوه ځوان عکس و، ښکلې غټې سترگې یې درلودې.

مریم په خوند وویل:

_وحید مې ولیکه، څو څیرې راغلې، خو خپله مینه مې په اسانۍ پکې ومونده.

یو دم یې وخنډل:

_ته ورته وگوره! له ځانه یې څه جوړ کړې دي، ږیره او برېت یې نشته.

ولاړه شوه، ټینګه یې په غېږ کې ونيولم، زنه یې زما پر اوږه راکښوده، یو دم غریو واخیسته:

_اه! عمه لوسي! مرگ ته مې زړه نه کیږي.

خو په سهار یې بیا ژړل، له خبرې یې پوه شوم چې د خبرو له پاره مناسب وخت نه دی.

غرمه مې د روغتون په حویلی کې ولېده، پر اوږه سیمیتي څوکی یواځې ناسته وه، ورغلم، پر اوږه مې لاس ور کښود، راوېی کتل، سترگې یې لاسرې وې.

يوه شېبه دواړه غلي وو، مريم ځمکې ته کتل، د نبي بوت په څوکه يې ژېړې پانې راټولولې.
ورو مې وويل:

— باد سوړ دی، نه څو؟

هماغسې يې ځمکې ته کتل. يو دم غريو واخيسته د هغې سر مې پر خپل ټټر پورې ونيو. وخت ووت، ويې ويل:

— وحيد ته مې ټلېفون وکړ، د خندا غبراغی، ومې پوښت، نامزادې يې په واوره ويشت.

مريم په سبا بل سيمکارت رانه وغوښت، ويل يې چې وحيد څو ځله زنگ ورته وهلی، ايمبلونه يې رالېږلي، خو دا نه غواړي چې ځواب ورکړي.

بله شپه نوکري وم، په دهليز کې مې د مريم غږ واورېد، څه يې ويل، فکر کوم چې سندره وه، په مانا يې نه پوهېدم، خو درد پکې نغښتی و. دروازه مې خلاصه کړه، مريم پر کت ناسته وه، سپينه روجايي سرو وينو نيولې وه. په بېړه ورغلم، د مريم خوله، غاړه او ټټر په وينو سره ول.

مخ يې راواړاوه، ورو يې وويل:

— وحيد مې خوشاله وليد، کوم بل ارمان نه لرم.

مريم بيا هيڅکله د فیس بوک مخ ونه ليد، بانه يې دا وه چې وخت ضايع کوي، دې به پښتو سايتونه کتل. يوه ورځ يې راته وويل:

— اه! عمه لوسي! ته مې ډېره په تکليف کړې، خو يوه وروستۍ خبره مې هم ومنه! زما تر بالښت لاندې د افغانستان نقشه او د وحيد عکس دی، هيله لرم چې دواړه په تابوت کې راسره کيږدې.

لوسي همدومره ليکلي وو.

په سبا مې ايمبل وروليږه او د مريم د عکس غوښتنه مې ترې وکړه. په هماغه ورځ يې ځواب راغی، ليکلي يې وو، چې مريم په تا باور درلود، خو نه يې غوښتل چې عکس يې په کتاب کې راشي.

په بل ايمبل کې مې ډاډ ورکړ، عکس يې راولېږه. عکس ته مې وکتل، په ټلېفون کې د مريم خبرې راپه زړه شوې:

— نه، دومره بدرنگه هم نه يم، خوله مې وږه ده، سترگې غټې، وېښته مې گڼ او پيچلي، ږمنغ پکې بنديږي، بس، له رنگه يو څه توره يم.

ټول سم ول، يواځې په غټو تورو سترگو کې ډنډ او ښکې ترې هېرې وې.

(پای)

۱۳۹۱ ل کال

د عقرب شلمه

د لراوبر برېښنايي کتابتون

قدرمنو لوستونکو !

تاسو کولای سئ د لراوبر ویبپاڼې په برېښنايي کتابتون کې زیات شمېر ارزښتناک او په زړه پوري آثار په خپل تفریحي وخت کې مطالعه کړئ .
د لراوبر انلاین کتابتون ستاسو لپاره د لاندینيو موضوعگانو اړوند آثار پر لیکه کوي :



- اسلام او مذهب
- ساینس او تخنیک
- سپورټ او روغتیا
- تاریخ او سیاست
- هنر او ادبیات
- دماشومانو لپاره
- بېلابېل آثار

www.Larawbar.net/library